



<p>ሞአ አንበሳ ዘአምነገደ ይሁዳ ኢየሱስ ክርስቶስ ካህኑ ለዓለም፡ በከመ ሢመቱ ለመልክ ጸደቅ ኢትዮጵያዊ ንጉሠ ጽዮን፤ ወንጉሠ ነገሥት ዘኢትዮጵያ</p> <p>የይሁዳው አንበሳ፡ ድል ነግ! እርሱም፡ በኢትዮጵያዊው መልክ-ጸደቅ፡ የአዲነት ሹመት ሥርዓት፡ የጽዮን ንጉሥ፤ የመላዋ ኢትዮጵያም፡ የንጉሦችና የንግሥቶች ንጉሥ ሹና፡ በዘለዓለማዊው ካህነት የሚኖረው፡ ኢየሱስ ክርስቶስ ነው።</p>	<p>ኢትዮጵያ ታቦጽሕ እደዊሃ ጎበ እግዚአብሔር ድንግል ማርያም እሙ ለአምላክነ፤ ወእምነ ዘዚአነ ንግሥተ ጽዮን፤ ወንግሥተ ነገሥታት ዘኢትዮጵያ</p> <p>በእግዚአብሔርነቷ፡ እጆቿን ዘርግታ የምትኖረው ኢትዮጵያ፤ የአምላክ እናትና የእኛም እናት፤ የጽዮን ንግሥት፤ የመላዋ ኢትዮጵያም፡ የንጉሦችና የንግሥቶች ንግሥት፡ እግዚአብሔር እም፤ ድንግል ማርያም ናት።</p>
---	---

ቀጥር ፲፩/፳፻፰ ዓ. ም.

ቃለ ዐዋድ!

እምኢትዮጵያ፡ ዘመንግሥተ እግዚአብሔር።

የዐዋጅ ቃል!

ከኢትዮጵያ፡ የእግዚአብሔር መንግሥት።

በስመ እግዚአብሔር አብወእም፥ ወወልድ፥ ወመንፈስ
ቅዱስ፤ አሓዱ አምላክ፤ በቅድስት ሥላሴ፤

በስመ እግዝእትነ፥ ወእምነ፥ ወሃይማኖትነ፥ ወሀገሪትነ፥
ወንግሥትነ፥ ቅድስት ድንግል ማርያም ወላዲተ አምላክ፤

በኃይለ መስቀሉ፥ ዘእግዚእነ፥ ወአቡነ፥ ወመድኃኒነ፥
ወካህንነ፥ ወንጉሥነ ኢየሱስ መሲሕ፥
ወልደ-እግዚአብሔር ሕያው፥ ወወልደ ማርያም ሥግው።

ማለትም፡-

በልዩ ሦስትነት፡ አንድ አምላክ በኾነው፡
በእግዚአብሔር አብወእም፥ ወልድና መንፈስ ቅዱስ ስም፤

እናታችንና ሃይማኖታችን፥ አገራችንና ንግሥታችን፥
መድኃኒታችንም በኾነችው፡ አምላክን በወለደችው፡
በእመቤታችን፡ ቅድስት ድንግል ማርያም ስም፤

በአምላክነቱ እና በሰውነቱ፡ የእግዚአብሔር አብ እና
የእግዚአብሔር እም፡ ድንግል ማርያም ልጅ፥
አባታችንና ጌታችን፥ ካህናችንና ንጉሣችን፥ ሰላማችንም
በኾነው፡ በኢየሱስ መሲሕ፡ በመስቀሉ ኃይል።

+ + +

ይድረስ፡-

በጌታዬ በፍቅሬ በእግዚአብሔር አብ፥
በልጄ በወዳጄ፡ በእግዚአብሔር ወልድ፥
በሕይወቴ በመድኃኒቴ፡ በእግዚአብሔር መንፈስ ቅዱስ፡
የኹለንተና ልጆቼ ለኸናችሁት፥

ስሜ በተጠራባት፡ በኢትዮጵያ ምድር ላላችሁትና
በመላው ዓለም ለተበተናችሁት፥
በልዩ ልዩ ተግባርና ሙያም ለምታገለግሉ፥
በተለያየ የኑሮ ኹኔታና የሥራ መስክ ለምትገኙ፥

ይልቁንም፡ "የእግዚአብሔር ልጆች" ከሚለው፡
የመጀመሪያ መታወቂያችሁ ጋር፡
"የኢትዮጵያ ልጆች" የሚለውን የመጨረሻ ስም በመቀዳጀት፡
በቅዱሱ ኪዳን፡ ርስት ጉልቴ ለኸናችሁት፥

በአጠቃላይ፡ እንደኢትዮጵያ ሥርዓተ-መንግሥት፡
የቤተ-ሕዝቡ፥ የቤተ-ክህነቱና የቤተ-ምልክናው አባሎች ለኸናችሁት፡
ኪዳናውያን ኢትዮጵያውያን እና ኪዳናውያት ኢትዮጵያውያት ልጆቼ!

እንዲሁም፡

የሚሰማ መንፈሳዊ ጆሮና የሚያይ መንፈሳዊ ዓይን ላላችሁ፡
በምድር ላይ ለምትኖሩ፡ ለመላው የዓለሙ የሰው ወገኖች ፍጡሮቻችን፥
ለወንዶቹም፡ ለሴቶቹም፥ ለአዛውንቱም፥ ለወጣቶቹም፥
በየግላችሁም፥ ለኹላችሁም!

በአንድ አምላካዊ ፈጣሪነቴ፥ በሥላሴነት መለኮታዊ ቸርነቴም፡
ሙሽራውና እናቴ፥ መቅደሱም ባደረገኝ፡ በልዑል እግዚአብሔር ስም፡
ዘለዓለማዊው፡ የእናትነት ጸጋዬ፡ ፍቅሬና ሰላሜ፥ በረከቴና ረድኤቴ፡
በያላችሁበት ይድረላችሁ!

እንዳለፈው፡ እንደገናው መለኮታዊ የዐዋጅ ቃሌ፡ ዛሬም፡ የምናገራችሁና የማናገራችሁ፡ እግዚአብሔር እናታችሁና ሃይማኖታችሁ፤ አገራችሁና ንግሥታችሁ፤ ክህነታችሁና መቅደሳችሁ፤ እመ-ቤታችሁና ምድረ-ርስታችሁ የኾንሁት፡ እኔው፡ ኢትዮጵያ፡ የእግዚአብሔር መንግሥት፡ ድንግል ማርያም ነኝ።

መቅደም።

ካለፈው ዓመት አቻምና፡ ከነሐሴ ፲፮ ቀን፤ ፳፻፭ ዓመተ ምሕረት ጀምሮ፡ በቅድሚያ፡ በልጄ በወዳጄ፡ በኢየሱስ መሢሕ፤ ከዚያም ተከታትሎ፡ በእኔ፡ በእናቱ፡ በድንግል ማርያም በኩል፡ በተነገሩት የዐዋጅ ቃሎቻችን አማካይነት፡ የእግዚአብሔር መንግሥት ኢትዮጵያን፡ የህልውና ዝክረ ነገር በሚመለከት፡ መለኮታዊ እውነታውን፡ በይበልጥ፡ ለእናንተ፡ ለቅዱሱ ኪዳን ልጆቻችን ብቻ ሳይኾን፡ ለቀረው፡ ሥጋዊና መንፈሳዊ ፍጥረታችን ኹሉ፡ በይፋ በመግለጥ፡ በየጊዜያቱ፡ የቃለ ዐዋድ መልእክቶቻችንን ስናስተላልፍላችሁ እንደቆየን ታስታውሳላችሁ።

አኹን፡ እነዚያን የዐዋጅ ቃሎቻችንን መርሕ በመከተል፡ በእግዚአብሔር አብና በእኔው በራሴ፡ በእግዚአብሔር እም፤ በልጄ በወዳጄ፡ በእግዚአብሔር ወልድ ኢየሱስ መሢሕና ሕይወታችን በኾነው፡ በእግዚአብሔር መንፈስ ቅዱስ ስም፡ እንደገና፡ በአኹኗ ሰዓት፡ በዐዋጅ ቃሌ ላናገራችሁ፡ ይኸው መጥቼላችኋለሁ።

ይገባላችሁ የመጣሁት፡ የዐዋጅ መልእክቴም፡ በአንድ ወገን፡ እናንተ፡ ጥቂቶቹ ሰብአውያን ፍጡሮቻችን፡ "የእግዚአብሔር እና የኢትዮጵያ ልጆች" ተብላችሁ፡ ዛሬ፡ በዚህ ዓለም፡ በምድር ላይ፡ በሥጋዊው አካልና ባሕርይ ሳላችሁ፡ በኢትዮጵያ፡ የእግዚአብሔር መንግሥት ውስጥ፡ በአንድነት እየኖራችሁት ያላችሁት፡ የሰላምና የፍቅር፤ የደስታና የብልጽግና ሕይወት፡ ምን ዓይነት እንደኾነ፤ በሌላው ወገን ደግሞ፡ "የክፉውና የሰው ልጆች" ተብላችሁ በመጠራት፡ እየራሳችሁን፡ ለዚያ የብፅፅና ሕይወት ላላበቃችሁት፡ ለብዙዎቻችሁ ሰብአውያን ፍጡሮቻችን ኹሉ፡ እርግጡን፡ አጉልቶና አግዝፎ የሚያሳያችሁ እውነታ ነው።

ያም እውነታ፡ ከእናንተ ልጆቻችን መካከል፡ አንዱ በኾነው፡ በዛሬው ኢትዮጵያዊ አገልጋዮችን፡ በኪዳናዊው ኤርምያስ በኩል፡ ከዚህ አስቀድሞ፡ "ጾመ ኢትዮጵያ"ን እና "ሰላም ለኢትዮጵያ"ን በሚመለከት፡ እንዲተላለፍላችሁ ስናደርግ በቆየነው፤ እኔም፡ አኹን፡ ያን በማከከርና በማጠቃለል፤ በማጽናትና በማደስ በማቀርብላችሁ፡ በዚህ፡ የምሥራች መልእክታችን አማካይነት የሚከሰተው ነው።

ይኸው የምሥራች መልእክታችን፡ በ፳፻ (በ፪ሺ) ዓመተ ምሕረት፡ ለጥቂት ጊዜ የተፈታው ዲያብሎስ፡ በተለይ፡ ከዚያ ወዲህና በዚህ፡ በ፳፻፰ተኛው (፪ሺ ስምንተኛው) ዓመተ-ምሕረት፡ ወደፊትም፡ የሚያስከትልበትን የፈተናና የችግር ማዕበል፡ በድል አድራጊው ኢትዮጵያዊው አንበሳ፡ ልጄ ወዳጄ፡ ኢየሱስ መሢሕ፡ ከእርሱ አስቀድሞም፡ እጆቼን፡ ምንጊዜም፡ ወደእርሱ፡ ወደእግዚአብሔርነታችን በዘረጋሁት፡ በእኔ፡ በኢትዮጵያዊ ቅድስት እናቱ ድንግል ማርያም፡ የቃል ኪዳን ኃይል፡ ይህ፡ ኢትዮጵያዊው ኪዳናዊ ትውልዴ፡ እስከዛሬ፡ በየዓመቱ፡ ሲያካኸድ በቆየው፡ በ"ጾመ ኢትዮጵያው" እና በ"ሰላሙ-ኢትዮጵያው" ምሕላ አማካይነት፡ ለመቋቋምና ለማስወገድ ስለቻለበት መፍትሔ፡ የሚናገረው ቃላችን ነው።

የአርባ ዓመታት ምሕላና ሱባኤ ፍሬ።

በዚህ ረገድ፡ አገልጋዮችን ኤርምያስ፡ ከሕፃንነቱ ጀምሮ ያደረገውን ልተውና፡ ከ፲፱፻፳፯ ዓ. ም. ወዲህ፡ እስከአኹኑ ዓመት ድረስ፡ ለአርባ ዓመታት፡ እናንተ፡ ኪዳናውያንና ኪዳናውያት ልጆቻችን፡ በተለይ፡ በየካቲትና በጳጉሜ ወራት፡ "ጾመ ኢትዮጵያ" እና "ሰላም ለኢትዮጵያ" በሚሉ ስያሜዎች፡ በየመንፈቅ ዓመቱ፡ ስታቀርቡልን የኖራችሁት፡ የቅዱሱ ኪዳን የምሕላ ጾምና ጸሎታችሁ፡ "ኢትዮጵያዊ ነኝ!" የሚለውን ትውልዴን፡ በታላቁ የክህደት፡ የዓመፅና የአምልኮ አመንዝራነት ኃጢአቱ ምክንያት፡ ሊጠፋ ከተቃረበባት ሰዓት ለማዳን፡ አስተዋጽኦውን፡ የቱን ያህል እንዳበረከተ የምታውቁ ስንቶቻችሁ ናችሁ?

ከዚህ ጋር፡ "ኢትዮጵያ" ተብላ፡ በስሜ የተጠራችውን አገራችሁን፡ ከቤተ ሕዝቧ፡ ከቤተ ምልክናዋና ከቤተ ክህነቷ ጋር፡ በዘለዓለማዊው የነጻነት ህልናዋ እንዳለች ኾና እንድትቀጥል በማድረግ ረገድ፡ ምን ያህሉን፡ ድርሻ እንደፈጸመ የምታውቁስ፡ ስንት ትኾናላችሁ? ምናልባት፡ የማታውቁ፡ ዐውቃችሁም፡ ያልተረዳችሁ ካላችሁ፡ ይህን እውነታ፡ እንግዲህ ወዲህ፡ ልታውቁትና ልትረዱት፡ ልትገነዘቡትም ይገባል።

በይበልጥ፡ ልታውቁትና ልትረዱት፡ ልትገነዘቡትም የሚገባው ግን፡ የዚህ እውነታ ዐቢይ አካል የኾነውን፡ በእኛ በኩል፡ ይህ የቸርነታችን ሥራ፡ ሊደረግላችሁ የተቻለው፡ በቅዱሱ ኪዳን ምክንያት መኾኑን ነው።

እንዲህ ባይኾንም ኖሮ፡ በቅዱሱ ኪዳን ኢትዮጵያዊነት ዘንድ፡ ስደት እንደሌለ፡ የሚታመንበት ኾኖ ሳለ፡ ነገር ግን፡ የኢትዮጵያዊነቱን ሃይማኖትና ምግባር ሳይፈጽም በመቅረቱ፡ እንዲያው በከንቱነትና በግብዝነት፡ "ኢትዮጵያዊ ነኝ!" እያለ የሚመጸደቀው ይህ ትውልዴ፡ ራሱን፡ ለስደትና ለልዩ ልዩ ፈተና ዳርጎ፡ ፈጽሞ እየባዘነ፡ የመከራ ኑሮውን፡ በእልኸኝነት ከመቀጠል በቀር፡ በእነዚያ ፵ (አርባ) ዓመታት ውስጥ፡ በየግሉም ኾነ፡ በቤተ-ሕዝቡ፡ በቤተ ክህነቱና በቤተ ምልክናው አማካይነት፡ እየራሱን፡ ለእውነተኛ ንስሐ ማብቃት አቅቶት እያለ፡ መለኮታዊ የኾነው፡ ይህ የእኛ የቸርነት ሥራ፡ በአኹሉ ኹኔታና ጊዜ፡ እንዴት ሊደረግለት ይቻል ነበር? አዎን! አይቻልም ነበር።

ይኸው ትውልድ፡ በእነዚያ ፵ ዓመታት ውስጥ፡ እየራሱን፡ ለእውነተኛ ንስሐ አብቅቶ ተገኝቶ ቢኾንም ኖሮ፡ "አገሬ" በሚላት ምድራችን የሚኖረው ኾነ፤ በየዓለሙ፡ የሰዎች አህጉራት ተበታትኖ፡ ይኸው እየተንከራተተና እያማረረ፡ በነፍስ፤ በሥጋና በመንፈስ ከሚሠቃይበት መከራ፡ እየራሱን፡ እስካኹን በድል አድራጊነት ነጻ አውጥቶ፡ ያለምንም ጥርጥር፡ ኹለንተናዊዉን የትድግና አክሊል ሊቀዳጅ በቻለ ነበረ። እንደነገረህ ሕዝባችን ማለት ነው።

የኃጢአቱ ጽዋ ሞልቶ፡ በራሱ ክፋት፡ ሊጠፋ የነበረው፡ ያ፡ የነገረ ሕዝባችንም፡ የፈጸመውን ድንቅ ምግባር፡ ምንጊዜም የምታዘክሩት እንጂ፡ ልትዘነጉት የሚቻላችሁ አይደለም። አዎን! ወደዚሁ፡ ወደነገረ ሕዝባችን ልከነው የነበረው፤ እርሱ ግን፡ የሰጠውን ተልእኮ፡ "አልቀበልም!" ብሎ ቢኮበልልም፡ በተአምራችን፡ ወደዚያችው የነገረ ከተማ መልሰን ያደረሰነው፡ ሞገደኛው ነቢያችን ዮናስ የተናገረውን፤ የነገረም ሕዝብ የሰማውን ቃል፡ ታውቁ የለምን? አዎን! ታውቃላችሁ።

ያም ቃል፡ ዮናስ፡ ተገድዶ በተናገራት፡ በአንዲት የስብከት ዐረፍተ-ነገር ብቻ የተጠቃለለ፤ እርሱም፡ ያውም፡ በነቢያቸችን ዘንድ እንደተለመደው፡ "ልትጠፉ ነውና፡ ከመጥፋታችህ በፊት፡ ንስሐ ግቡ!" በሚል የማስጠንቀቂያ መልእክት የተገለጸ ሳይኾን፡ "በሦስት ቀን ውስጥ፡ ነገረ ትገለበጣለች!" በሚል የቁጣና የውሳኔ አስደንጋጭ ቃል፡ የታወጀው ነው።

ይህን፡ የመልእክታችንን ቃል ሰምቶና አዳምጦ፡ ወዲያው፡ በምግባር ላይ ያዋለው፤ በሦስት ቀናት የጸምና የጸሎት ምሕላውም፡ ወደፍጹም ንስሐ በመመለሱ፡ ከታዘዘ መቅሠፍት የዳነውም ወገን፡ ያ፡ ከተራው ዜጋ፡ እስከንጉሡ ያለው፡ የነገረ ሕዝባችን ነው። (ዮና. ፫፥ ምዕ. ፩ እስከ፱።)

እንደነገረህ ሕዝብ ኾኖ ለመገኘት ላቃታችሁ፤ ለዚህ፡ በስሜ ለተጠራው፡ ኢትዮጵያዊ ትውልድ፡ በመላው ዓለም ለሚኖረው ሰብአዊ ትውልድ ጭምር፡ በአኹኑ ጊዜና ኹኔታ፡ በእኛ በኩል፡ ይህ የቸርነታችን ሥራ፡ ሊደረግ የተቻለው፡ በቅዱሱ ኪዳን ምክንያት የመኾኑን ሐተታ፡ እኔው ራሴ፡ በዚህ የዐዋጅ ቃሌ አቀርብላችኋለሁና፡ ይህንኑ፡ ሌላውን የእናትነት ጥሪዬን፡ በሚሰማው መንፈሳዊ ጆሮአችሁ፡ ልብ ብላችሁ በማስተዋል አዳምጣችሁት፡ እየራሳችሁን፡ ለዚያ የብፅዕና ኑሮ ያላበቃችሁት ኹሉ፡ እርሱን፡ ሕይወታችሁ አድርጋችሁ ትኖሩት ዘንድ፡ በእናትነቴ፡ እንደገና፡ አደራ እላችኋለሁ።

ዋናውን የዐዋጅ ቃሌን ላሰማችሁ ከመጀመሪያ በፊት፡ አገልጋይ ልጃችን ኤርምያስ፡ "ጸመ ኢትዮጵያ" እና "ሰላም ለኢትዮጵያ" የተባሉትን አርእስተ-ጉዳዮች በሚመለከት፡ እስካኹን፡ ከእኛ፡ በመንፈስ ቅዱስ እያገኘ፡ ሲያቀርብላችሁ ከቆየው መልእክቶቻችን ውስጥ፡ ከዚህ መለኮታዊ የዐዋጅ ቃሌ ጋር የተያያዙትንና ዐበይት የኾኑትን፡ አንዳንዶቹን ቀም-ነገሮች፡ እስኪ፡ ለአንክሮና ለተዘክሮ ያህል፡ እኔም ዛሬ፡ በትስብእት አንደበቴ እየጠቃቀስሁ ላውሳላችሁ!

እነዚህም ቀሩም-ነገሮች፡ እናንተ፡ በቅዱሱ ኪዳን ታማኞቹ ልጆቹ፡ ኢትዮጵያውያንና ኢትዮጵያውያቱ፡ በምስጋና ጸሎታችሁ፡ "ብኪ ድኅነ ዓለም! ወበወልድኪ ኮነ ሰላም!

"ፍጥረት ዓለሙ፡ በአንቺ ዳነ! በልጅሽም፡ ሰላም ኾነ!" እያላችሁ፡ ዘወትር በምታሰሙት መዝሙራችሁ መሠረት፡ በመጀመሪያ፡- እኔ፡ የዓለም መድኃኒት የመኾኔ መገለጫ በኾነው፡ በ"ጾመ ኢትዮጵያ" የሱባኤ ጸማችሁ፤ በተከታይነትም፡ ልጄ ወዳጄ ኢየሱስ መሲሕ፡ በድል አድራጊነት፡ የዓለሙ ሰላም አስገኝ የመኾኑ መገለጫ በኾነው፡ በ"ሰላም ለኢትዮጵያ" የምሕላ ጸሎታችሁ ውስጥ ተካትተው የነበሩ ናቸው።

"ጾመ ኢትዮጵያ"ን በሚመለከት።

አንደኛው ቀሩም-ነገር፡ "ጾመ ኢትዮጵያችን፡ ምን ዓይነት ፍሬን አስገኘች?" በሚል ንኡስ አርእስት፡ ኤርምያስ ያቀረበው ነው። እርሱንም፡ እንዲህ ሲል ጽፎታል፡-

"ይህን [የቅዱሱን ኪዳን] እውነታ፡ በእውነት አምነውበት፡ ለሚያመልኩት ታማኞች ተከታዮቹ፡ በቅዱስ መንፈሱ የሚገለጠው፤ ያ፡ በኅሊናዬ ያለው፡ እግዚአብሔር፡ በጾመ ኢትዮጵያ ፍጻሜ ላይ፡ ለእኔም፡ እንደማንኛውም እውነተኛ ኢትዮጵያዊ ገልጸልኝ እንዳስተውለው አደረገኝ።

"አዎን! የዓለሙ ሰላም ኢየሱስ መሲሕ፡ ለማንኛውም እውነተኛ ኢትዮጵያዊ እንደሚያደርገውና በቀደሙት ዓመታት፡ በጾመ ኢትዮጵያና በሰላም ለኢትዮጵያ የጾም ጊዜያት እንደፈጸምናቸው ቀኖናት ኹሉ፡ አኹንም፡ በዚህ፡ በ[ዘመኑ] ዓመተ ምሕረት፡ የሦስቷ ቀናት ጾምና ጸሎት፤ ምሕላና ስግደት፡ የቀረበለትን፡ የእኔንም አቤቱታ ሰምቶ ኖሮ፡ በኅሊናዬ ውስጥ ያሳደረውን ነፍሳዊ የዕውቀት ባሕርይ፡ በፍጻሜው ላይ፡ በቅዱስ መንፈሱ ቀስቀሰው!

"ቀስቀሰም፡ በንስሐ ለመመለስ ፈቃደኛ ኾኖ ስላልተገኘው፡ ስለዛሬው የኢትዮጵያ ትውልድ፡ 'ምን አድርግ ነው፡ የምትለኝ?' በሚለው የኃዘኔታ ጥያቄው፡ ለአቤቱታዬ መልስ ሰጠኝ።

"እኔም፡ ከፊቱ ወድቄ፡ 'ይታዩ! አምላኬ! አቤቱ! እንግዲህ፡ እባክህ ይብቃ!' አልሁት።

"እርሱም፡ 'ምኑ?' አለኝ።

"ኹሉን የሚያውቅ ፈጣሪ በመኾኑ፡ ለዚህ፡ መለኮታዊ ጥያቄ፡ መልስ መስጠት እንደማያስፈልገኝ ተገንዝቤ፡ ጸሎቴን፡ እንዲህ እያልሁ ቀጠልሁ፡-

"በቅድስት እናትህ ስም የሚጠራውንና ለእርሷ: 'ልጆቿ' አድርገህ የሰጠኸውን: ይህን የኢትዮጵያ ትውልድ፥ ደግሞም: በእርሷ ስም የምትጠራውንና ለእርሷ ርስት ጉልት አድርገህ የሰጠሃትን: ይህችን የኢትዮጵያን ምድር: የትውልዱን: የሃይማኖት መጓደልና የምግባር መሰነካከል ሳትመለከት: እንዲያው: ስለቅዱሱ ስምህ ስትል፥ በእናትህ: በቅድስት ድንግል ማርያም ኪዳነ ምሕረትነት: በአንተና በእኛ መካከል ጸንቶ ስላለው: ስለቅዱሱ ኪዳነም ስትል፥ እንዲሁም: ስለባለሟሎችህ መላእክት፥ በሕይወተ ሥጋና በሕይወተ ነፍስ ስላሉት: ታማኞች አገልጋዮችህ ቅዱሳንና ቅዱሳት ነቢያትና ሐዋርያት፥ ጸድቃንና ሰማዕታትም ስትል: በቀደሙት ዘመናት ስታደርግ የኖርኸውን፥ እኔም: ይኸው: በሕይወተ ሥጋ ቆሜ: በዓይኔ እንዳይ ያደረግኸኝን: ይህን የቸርነት ሥራህን አስታውሰህ: ዛሬም ደግሞ: እባክህ ይቅር በል!"

"ስሟን ስለጠራሁ: ታማኞች አገልጋዮቿ: (አፍጣኒተ ረድኤት!) (ፈጥና ለእርዳታ የምትደርስ) የምንላት እመቤታችን: ድንግል ማርያም: በዚያው ኅሊናዬ ውስጥ ስላለች: ድንገት: በልቦናዬ መድረክ ላይ በመንፈስ ተገልጣ: 'ልጄን፥ ወዳጄን ምን አድርግ ነው የምትለው?' ስትል እንደጠየቀችኝ ተሰማኝ።

"እኔም: በዚህ ድንገተኛ ኹኔታ: ለጥቂት ተደናግጬና መንፈሴ ታውኮብኝ: ከወደቅሁበት ሳልነሣ: እንደተደፋሁ: 'ውይ!? እምዬ፥ እመቤቴ! ቅድስት ድንግል! አንቺም!?' አልኳት።

"እርሷም: በጽኑ ቃል: 'አዎን! ልጆቼን፥ ይኼን የዛሬውን ትውልዴንም የምፋረድ: እኔ ነኝ እንጂ: እርሱ: ልጄ፥ ወዳጄ አይደለም!' አለችኝ።

"ቃሷንም: እንዲህ ስትል ቀጠለች:- 'እርሱማ: (ድል አድራጊው አንበሳ): የዛሬ ኹለት ሺህ ሰባት ዓመት: በራሱ መሥዋዕትነትና ቤዛነት: ፈጽሞ ይቅር ብሎ: ለመቼውም ጊዜ: ምሕረቱን አድርጓል። ምን ቀረበትና ነው: አኹን: እንደገና (ይቅር በል!) የሚባለው?

"ልጄ: ወዳጄ: ይህንኑ ምሕረቱን: በእኔ ዋስትና: በቃል ኪዳነ ዐትሞ: ለአንዴና ለዘለዓለም ሰጥቷል፤ ለዚህ ይቅርታውና ምሕረቱ: ማረጋገጫ የኾነውን: ቅዱስ ሥጋውንና ክቡር ደሙን: በእንጨት ላይ ራቁቱን ተሰቅሎና በጦር ተወግቶ ሲቆርስ፥ ሲያፈስስም: እኔ እናቱ: ከመስቀሉ አጠገብ ቆሜ: በዓይኖቼ ተመልክቻለሁ፤ ከመስቀል ባወረዱትም ጊዜ: ይህንኑ የተቆረሰ ቅዱስ ሥጋውንና የፈሰሰ ክቡር ደሙን: በሰውነቱ ላይ እንዳለ: አቅፌው: በእጆቼ ዳስሼና አብሼ: ስሜዋለሁ።

"የይቅርታውና የምሕረቱ ማረጋገጫ የኾነው፤ ይኸው ቅዱስ ሥጋውና ክቡር ደሙ፤ ከዚያን ጊዜ ጀምሮ፤ ያለማቋረጥ፤ በየቀኑ፤ በየቤተ ክርስቲያኑ፤ እንዲዘጋጅ እያደረገም፤ እነሆ፤ 'ብሉኝ! ጠጡኝ!' በሚለው በጸሎተ ቅዳሴው ያውጃል፤ በቅዱስ ቁርባኑም ግብዣ፤ በሥጋ ብቻ ሳይኾን፤ በነፍስና በመንፈስም፤ ለተራበውና ለተጠማው፤ ለታረዘውና ለታመመው፤ ለታሠረውና ለተሰደደው ኹሉ፤ ያለከልካይና ያለዋጋ፤ በፍቅርና በሰላም፤ በነጻነትና በሐሜት ያቀርባል።

“ታዲያ! ከእርሱ፤ ከልጅ፤ ከወዳጅማ፤ ምን የጎደለበት፤ የቀረበትም ነገር ኖሮ ነው፤ አኹን፤ እንደአዲስ፤ ይቅርታና ምሕረት የሚጠየቀው? ይህንም፤ አንተም ታውቀዋለህ።” አለችኝ፤ በዚያው በጎሊናዬ ውስጥ እንዳለሁ።

"እኔም፤ ዓይኖቼን ጨፍኜ እንደተደፋሁ፤ “አዎን! እናታችን! ቅድስት ድንግል! አውቀዋለሁ።” በማለት ፈጥኜ፤ በጎሊናዬ መለስሁላት።

“ታዲያ ካወቅኸው፤ ለምን፤ ልጄንም፤ እኔንም፤ ታስቸግረናለህ?” ያለችኝ መሰለኝ፤ በዚያው፤ በጎሊናዬ ውስጥ እንዳለሁ፤ መደንገጤንና መፍራቴን አውቃ፤ መለስ ባለ የለሰለሰ ድምፅ።

“ቢቸግረኝ ነዋ! እምዬ! እመቤቴ! ታዲያ ምን ላድርግ? ወዴትስ እኼዳለሁ?” ብዬ፤ በዚያው፤ በጀመርሁት የፍቅር ድፍራቴ መለስሁላት፤ ንግግሬንም በመቀጠል፤ “ለልጅሽና ለአንቺ፤ 'አቤት!' ከማለት በቀር፤ ለእኛ ለኢትዮጵያውያንና ኢትዮጵያውያት፤ ሌላ የምንጮህበት፤ ምን መኼጃ አለን? ይህንማ፤ አንቺ ያስተማርሽን ሥርዓታችን አይደለምን?” አልኳት፤ አኹንም፤ በዚያው፤ በጎሊናዬ ውስጥ እንዳለሁ።

"እርሷም፤ “በዚህ ሃይማኖትህና ምግባርህ በመጽናትህማ፤ ይኸው፤ ለዚህ ዕድል በቅተሃል! አኹንም፤ የእኔ፤ የእግዚአብሔር እም ብቻ ሳይኾን፤ የእግዚአብሔር አብም ልጅ የኾነው፤ ይህ፤ በስሜ የተጠራው፤ የኢትዮጵያ ትውልድ፤ ርስት ጉልት ኾና የተሰጠችኝ፤ ይህችም ምድር፤ ከልጄና ከእኔ ስም፤ ከቅዱሱ ኪዳንና በዚሁ ኪዳን ጸንተው ከሚገኙት ታማኞች ልጆቼ ገድል የተነሣ፤ ኹለቱም አይጠፉም!” የሚል፤ የሚያጽናና ቃልን አሰማችኝ።

"በዚህ ቃሏ፤ መንፈሴ፤ በበለጠ ተነቃቅቶና ዕዝነ ልቦናዬ ለመስማት፤ ወደቃሏ አዘንብሎ ሣለ፤ በዚያው፤ በጎሊናዬ ውስጥ እያለሁ፤ ምሥራቿን፤ እንዲህ ስትል፤ ቀጠለችልኝ፡- “ለዚህ ሕዝቤ፤ ለእያንዳንዱ ግለሰብ ሳይቀር፤ ለዚች ምድራም፤ የበጃቸውና የጠቀማቸው፤ ቅዱሱ ኪዳንና የእርሱ፤ የቅዱሱ ኪዳን መኖር ነው።

"እርሱንም፣ የቀደሙት፣ ታማኞቹ አገልጋዮቹ፣ የዚህ ሕዝቤ ወላጆቹ፣ ከጥንት ጀምረው የነበሩት፣ ዛሬም ያሉት፣ አንተ፣ በአካለ ሥጋ የማታውቃቸው፣ ልጄና እኔ ግን የምናውቃቸው፣ ጥቂቶቹ ጭምር፣ አክብረውና ጠብቀው፣ በመሥዋዕትነታቸውም፣ አጽንተውት፣ እስከዚህ ጊዜ አቆይተውታል።

"ይህን እውነታ፣ ወገኖችህና ሌላው ሰብአዊ ፍጡር ኹሉ፣ እንዲገነዘቡት ለማድረግ፣ መንፈስ ቅዱስ ባመለከተህ፣ የምታካኼደውን ጥረት አታቋርጥ! ይህን ጥረትህን፣ በመፃረር፣ ከዲያብሎስና ከሠራዊቱ፣ በግልጽም፣ በሥውርም፣ እየገጠመህ ያለውን ብርቱ ተቃውሞ፣ ልጄና እኔ እናያለን፤ ይህ አገልግሎትህ፣ የተጠራህበት ተልእኮህ ብቻ ሳይኾን፣ ገድልህም ስለኾነ፣ መንፈስ ቅዱስ ከአንተ ጋር ነውና፣ በሚደርሱበህ ጥቃት ሳትዳከም፣ ቀጥልበት!" አለችኝ። እመቤቴ፣ በሚያጽናና ቃሏ።

"ከዚህ የተከተለውን ንግግርዋን የጀመረችው፣ "ግን?" በሚለው ያሉታ ቃል ስለኾነ፣ "እመቤቴ፣ አኹን ደግሞ፣ ምን ልትለኝ ይኾን!?" ብዬ፣ መንፈሴ፣ በድንጋጤ፣ እንደገና ሊታወክብኝ ሲቃጣው፣ "ግን፣ ለልጆቼ የምታደርስላቸው መልእክት ይህ ነው።" የሚለውን ቃሏን፣ በእዝነ ጎሊናዬ ስሰማው፣ ተረጋጋሁና፣ ከተደፋሁበት፣ ቀና አልሁ፣ በፊቴ ያለች መስሎኝ።

"ለካ ንግግራችን የሚካኼደው፣ በመንፈስ ኖሮ፣ በአካለ ሥጋ ላያት የምችል መስሎኝ፣ ቀና በማለት፣ በፈጸምሁት የስሕተት አድራጎቴ፣ እጅግ ተጸጸትሁ፤ ይህ አድራጎቴ፣ "ብፁዓንስ፣ እለ እንዘ ኢይሬእዩኒ፣ የአምሩኒ!

"ሳያዩ የሚያምኑብኝ፣ ብፁዓን ናቸው!" ከሚለው፣ ከኢትዮጵያ ልጆች፣ ብቸኛ ባለቤትነት፣ ውጪ የሚያደርገኝ ታላቅ የእምነት ጉድለት መኾኑን አምኜ፣ ፈጣሪዬን፣ በቅጽበት ንስሐዬ፣ "ይቅር በለኝ!" ብዬ ከለመንሁት በኋላ፣ ያለሁበትን እውነታ በመቀበል፣ ወደነበርሁበት ስግደቴ፣ እንደገና ተመልሼ፣ በግንባሬ ተደፋሁ።

"እመቤቴ፣ ድንግል ማርያምም፣ 'ለልጆቼ የምታደርስላቸው መልእክት፣ ይህ ነው፤ ስትል፣ መናገርዋን፣ እንዲህ በሚል ቃል ቀጠለች፡-

"የሳደለውና የቀረው፣ ከልጄ፣ ከወዳጄ ሳይኾን፣ ከእኔም፣ ከእናታችሁ ሳይኾን፣ ከእናንተ ነው፤ ቅዱሱን፣ የይቅርታና የምሕረት ኪዳን፣ በሃይማኖታችሁ ጉድለትና በምግባራችሁ ርኩስት ልታፈርሱ የሞከራችሁ፣ እናንተ ናችሁ፤ ኪዳኑ፣ መለኮታዊ ስለኾነ፣ በዘለዓለማዊነቱ፣ በየጊዜው እየጸና የሚኼድ ከመኾኑ በቀር፣ በማንም ፍጡር ሊፈርስ ቀርቶ፣ ሊነካ አይቻልም፤ ሊያፈርስው የሚሞክር ቢኖር፣ ያ የሞከረው ፍጡር፣ ራሱ ይፈርሳል እንጂ፣ እርሱ፣ ቅዱሱ ኪዳን፣ አይነካም።

“እኔና ልጄ ወዳጄ፡ ቅዱሱን ኪዳን የሰጠናችሁ፡ እናንተን ለመጥቀም፤ ለእናንተው ደኅንነትና መልካም ሕይወት እንዲኾንላችሁ እንጂ፡ ለሰጪው፤ ለእርሱ፤ ለእግዚአብሔር የሚያስፈልገው ኾኖ አይደለምና፡ ለየራሳችሁ ጥቅም ስትሉ፡ ኪዳናችሁን ጠብቁት!

“ልጄ ወዳጄ ኢየሱስ መሲሕ፡ በከፈለው መሥዋዕትነትና ቤዛነት፡ እኔ እናቱ፡ ሕያው ማደሪያውና ዋስትናው፤ ምስክሩና ምልክቱ የኾንሁለት፡ ይህ ቅዱሱ የምሕረት ኪዳን፡ ከእናንተ፡ ከእያንዳንዳችሁ የሚጠይቀውን፡ የየበኩላችሁን ግዳጅ ፈጽሙ! የአኹኑ ግዳጃችሁ፡ በክህደት፤ በዓመፅና በአመንዝራነት ኃጢአታችሁ ምክንያት፡ በእየራሳችሁ ላይ የወረደውን ፍዳ፡ በእውነተኛ ንስሐ ማስወገድ ነው።

“ይህን ካላደረጋችሁ፡ የእኔንና የልጄ የወዳጄን ይቅርታና ምሕረት አታገኙትም። በዚያው ኃጢአታችሁ እስካላችሁ ድረስ፡ እንዴት ልታገኙት ይቻላችኋል? አይቻላችሁም። የእያንዳንዳችሁን ጥፋትና የኅብረት በደላችሁንም፡ እናንተ ከምታውቁት በላይ፡ ልጄ ወዳጄም፤ እኔም እናውቀውለን፤ ከእኛ ልትሸሽጉት አይቻላችሁም። ቅዱሱን ኪዳን፡ አክብራችሁ ስትጠብቁት፡ በክብር ይጠብቃችኋል፤ ንቃችሁ ስትተዉት ግን፡ ለየራሳችሁ የሰውነት ፈቃድና ፍላጎት፡ አሳልፎ ይሰጣችኋል፤ ለፍጹም ድምሳሴ ግን፡ አይዳርጋችሁም፤ በንስሐ ስትመለሱ፡ በሐሤት ሊቀበላችሁ፡ ይጠባበቃችኋል። ስለዚህ፡ ተመለሱ!

“የእግዚአብሔር መንግሥት ኢትዮጵያ የምትሰፍነው፡ በሰዎች ልቦና ውስጥ እንደኾነ ታውቃላችሁ፤ እንዲህ ከኾነ፡ የእግዚአብሔር መንግሥት ኢትዮጵያ፡ በየልቦናችሁ ውስጥ ትሰፍን ዘንድ፡ ሰውነታችሁ፡ በእርግጥ፡ የመንፈስ ቅዱስ ማደሪያ ነውን?

“በእኔና በልጄ ላይ ያላችሁ፡ የሃይማኖትና የአምልኮት ታማኝነታችሁ፡ እንዴት ነው? እስከምንስ ነው? በምግባራችሁስ፡ እንዴት ናችሁ?

“ለመኾኑ፡ ዛሬ የምትኖሩት፡ ልጄ ወዳጄ፡ በጥንቱ፤ በመካከሉና በመጨረሻው ዘመናት፡ የሠራላችሁን ሥርዓት ተከትላችሁ ነውን? በኹለንተናችሁ ሠልጥኖ፡ በነጻነት እንዲመራችሁ የተቀበላችሁት፡ ማንን ነው? የእርሱንና የእኔን ቅዱስ መንፈስ ነውን? ወይስ፡ በባርነት እንዲገዛችሁ የፈቀዳችሁለት፡ ባዕዱ፡ ክፉው መንፈስ ነው?

“እስኪ፡ እየራሳችሁን፡ በእውነት መርምሩ! ኹለንተናችሁ፡ በሃይማኖታችሁና በአምልኮታችሁ፤ በምግባራችሁና በኑሮአችሁ፡ ፍጹም ንጹሕ ነውን? ልጄ ወዳጄ፤ ጌታዬና ሕይወቴ፡ የሚቀበለው አምልኮ፡ በእውነትና በመንፈስ የሚቀርብለትን ብቻ መኾኑን ታውቃላችሁ።

"እንዲያ ከኾነ፡ እናንተ፡ እየራሳችሁን፡ ለዚህ፡ ለእርሱ እውነተኛ አምልኮና ሕይወት፡ በንስሐ ስለማብቃታችሁ፡ በሰው ፊት ቀርቶ፡ በየገሊናችሁና በእግዚአብሔር ፊት ትመሰክራላችሁን?"

"ስለእኔስ ያላችሁ ፍቅር፡ ከልባችሁ፡ የእውነት ነውን? ወይስ በአንደበት ብቻ የሚነገር ነው? እንደልጄ ወዳጄ የአደራ ቃል፡ እኔ፡ እናታችሁ፤ እናንተም፡ ልጆቼ ከኾናችሁና በስሜ ከተጠራችሁ፡ የምትኖሩት፡ ቃሌን ሰምታችሁና ተቀብላችሁ፡ ልጄ በሠራላችሁ ሥርዓት ነውን?"

"አለዚያ፡ እንዴት 'ልጆቼ!' ተብላችሁ፡ በልጄ ስም፡ 'ክርስቲያኖች'፤ በእኔም ስም፡ 'ኢትዮጵያውያንና ኢትዮጵያውያት' ተብላችሁ ልትጠሩ ትችላላችሁ? አይኾንም፤ ልጆቼ!"

"በቃና ዘገሊላ የሠርግ በዓል ላይ፡ የተደረገውን ተአምር ታስታውሱ የለምን? ያ ተአምር፡ እውን የኾነው እኮ፡ በዚያ የነበሩት አገልጋዮች፡ እኔ፡ 'አድርጉ!' ያልሏቸውን ቃሌን ተከትለው ስለፈጸሙት እንደነበረ ታውቃላችሁ። እነርሱ፡ ለዚያ ቃሌ ታዛዦች በመኾናቸው፡ ልጄ፤ ወዳጄ፡ 'ጊዜዬ፡ ገና አልደረሰምና፡ አላደርገውም!' ያለውን ቃሉን ሳይቀር፡ ለእኔ፡ ለእናቱ ሲል አሻሽሎ፡ የምሕረትና የቸርነት ሥራውን ፈጽሞልኝ፡ አስደስቶኛል።

"እናንተ፡ ከልጄ ከወዳጄ ተለይታችሁ፡ እርሱንና እኔን የሚያሳዝነውን ጥፋት ልታደርጉ ይገባችኋልን? ልጆቼ ከኾናችሁ፡ እርሱ፡ ፈቃዴን ተቀብሎ እንደፈጸመልኝ፤ እነዚያ አገልጋዮችም፡ ትእዛዜን ሰምተው እንደፈጸሙት፡ እናንተስ፡ ቃሌን ሰምታችሁ፡ የማትቀበሉትና የማትፈጽሙት፡ ለምንድር ነው? (ዮሐ. ፪፥ ፩-፲፩።)"

"በእናንተ፡ በቃል ኪዳን ልጆቻችን በኩል፡ ልታደርጉት የሚገባችሁን፡ ልንገራችሁ ብዬ ነው እንጂ፡ ልጄ እና እኔማ፡ በቅዱሱ ኪዳን ምክንያት፡ እርሱ፡ የአባትነቱን ቸርነት፤ እኔም፡ የእናትነት ርኅራኄዬን አናንድልባችሁም!" በላቸው።

"እንግዲህ፡ በአንተም አንደበት፡ 'ተዉ! አይኾንም፤ ይበቃል፤ በንስሐ ተመለሱ!' ሊባሉ የሚገባቸው፡ የቃል ኪዳን ልጆቼ፡ እነርሱ እንጂ፡ ልጄ፤ ወዳጄ፡ የቀረበት፡ የቸርነት ሥራ ኖሮ፡ 'ይህን አድርግ!' ተብሎ አይጠየቅም፤ ሊለመንም አይገባም!" ስል፡ ቀደም ብዬ የተናገርሁህ፤ ልጄም፡ 'ምን አድርግ ነው፡ የምትለኝ?' ያለህ፤ እኔም፡ አስከትዬ፡ 'ልጄን፤ ወዳጄን ምን አድርግ ነው የምትለው?' ያልሁህ፡ ለዚህ ነው።

“አኹንም፡ ይህን ቃሌን መሠረት አድርገህ፡ ልጄ ያለህን፡ እኔም ያልሁህን፡ ይህን መልእክት፡ ለዚህ፡ የኢትዮጵያ ትውልድ አድርስላቸው!” አለችኝ፡ በዚያው፡ በነበርሁበት፡ የኅሊና ተመስጦዬ ውስጥ እንዳለሁ።

"እኔም፡ “እመቤቴ! በዚህ ረገድ፡ በእኔ በኩል፡ የምችለውን ኹሉ፡ በዓቅሜ አድርጌአለሁ፤ ሳልፈጽመው የቀረብኝ ተልእኮ ያለ አይመስለኝም። ይህንኑም፡ አንቺም፡ ልጅሽም የምታውቁት ስለሆነ፡ ለመግለጽ መሞከሩ፡ የሚገባኝ አይደለም።

"የልጅሽንና የአንቺን መልእክት፡ ለትውልዱ ማቅረብ የጀመርሁት እኮ፡ ገና፡ በልጅነት ዕድሜዬ፡ በትምህርት ቤት ሣለሁ ነበር፤ ኋላም፡ ትልቅ ኹኔ፡ በሥራው ዓለም፡ ቀጥሎም፡ በደርግ እሥር ቤት፡ ግዞትና የስደት ኑሮዬ ጊዜያት እንኳ ሳይቀር፡ የተጠመድሁበትን፡ ይህንኑ ተልእኮ በመቀጠል፡ በቃሌና በአካል ተዘዋውራ በመገኘት፡ በጽሑፍና በመጽሐፍ፡ በዘመኑ የድምፅና የምሥል መገናኛ አውታሮች ጭምር፡ የአንቺንም፡ የልጅሽንም መልእክት አዳርሼ ጨርሻአለሁ። በእነዚያ ጊዜያት፡ የተናገርኋቸው ኃይለ ቃላት፡ የጻፍኋቸው ቀጥም ነገሮችስ፡ ከራሴ የፈለቁ፡ የእኔ ናቸውን? ከማን አገኘሁት፡ ወይስ፡ ከማን ተማርሁት ልል ነው?

"ገና፡ በልጅነቴ፡ ተማሪ ሣለሁ፡ 'ሕፃኑ ሰማዕት፡ ቅዱስ ቂርቆስ!' እና 'እየው ያን መከራ! የደስታ ጮራ!' በሚሉ አርእስት፡ የጻፍኋቸውን ተውኔቶች፡ በሰበካዬ ማርገጃና ድንኳን፡ በትምህርት ቤትና በሕዝብ አዳራሾች መድረክ ላይ ቀርበው እንዲታዩ ያደረገ፡ ከዚያም፡ 'ምናሴ! የመከራዬ ደስታ! ዓለምን ረታ!' የሚለውን መጽሐፈ ራእይ፡ ያስደረሰ፡ ያሳተመና ያሠራጩ፡ በመጨረሻም፡ እውን ያደረገ ማን ነው? በእነዚያ ድርሰቶች አማካይነት የተላለፈው መልእክትስ፡ የማን ናርዋል?

"በእነዚህ ኹሉ ሥራዎች አማካይነት፡ የተከሠቱት ምሥጢራትና የተላለፉት መልእክታት፡ እንደቃል ኪዳኑ፡ መንፈስ ቅዱስ የገለጸልኝና ያስተማረኝ፡ የልጅሽና የአንቺው አይደሉምን?

“ኢትዮጵያዊው፡ በማንነቴ ፍለጋ!” የሚለው መጽሐፍ የተዘጋጀው፡ 'ኢትዮጵያዊ ነኝ!' የሚለው ሰው ኹሉ፡ ያን ተመልክቶ፡ የአንቺንና የልጅሽን ማንነት ፈልጎ በማግኘት፡ ከአንቺና ከልጅሽ ለመድረስ፡ በዚህም የፍለጋ ግኝቱ ምክንያት፡ የራሱን ማንነት፡ በትክክል ለማወቅ እንዲችል ለመርዳት አይደለምን?

"ኢትዮጵያ፡ የዓለሙ መፋረጃ!" የሚለውን መጽሐፍ፡ የያዘው ቀጥታ ነገር፡ አንቺ፡ ከልጅሽ በተሰጠሽ ሥልጣን፡ ይኸው፡ እንደዚህ፡ እንደዛሬው ቃልሽ፡ ልጆቻሽንና ሰውን ኹሉ፡ ፍጥረተ ዓለሙንም በመላ፡ በልጅሽ ፊት የምትፋረጅበት አይደለምን? 'ኢትዮጵያ እና ኢትዮጵያዊነት' የሚሉት መጽሐፎችስ፡ ይህንኑ፡ የልጅሽንና የአንቺን መልእክት፡ በእኔ ተላላኪነት፡ ለእኒህ ልጆቻሽና ለሌላውም ሰብአዊ ፍጡር፡ ያስተላለፍሽባቸው ጠማሮችሽ አይደሉምን?

"የቅርቡ፡ 'ምሥራች!' የሚለው መልእክት የተላለፈበት ዕትምስ፡ የኹሉ ፈጣሪ የኾነው ልጅሽ ወዳጅሽ፡ የዛሬ ኹለት ሽህ ሰባት ዓመት፡ በአንቺ ማንነት፡ ለፍጥረተ ዓለሙ ያስገኘውን፡ የመጨረሻውንና ዘለዓለማዊውን የብቅዓት ጸጋና ሕይወት፡ ለእያንዳንዱ ሰብአዊ ፍጡር ያቀዳጀ መኾኑን፡ የሚያበሥርና የሚያሳውቅ መጽሐፍ አይደለምን?

“ትውልዱ፡ በቃልና በእነዚህ ድርሰቶች አማካይነት የተላለፈለትን፡ ይህን፡ የአንቺንና የልጅሽን የወዳጅሽን መልእክት፡ መስማቱና መቀበሉ፡ መፈጸሙም ቀርቶ፡ ከቤተ ሕዝቡና ከቤተ ምልክናው ብቻ ሳይኾን፡ ከቤተ ክህነቱ ጭምር፡ በእነዚህ መጻሕፍት ላይ፡ በግልጽና በሥውር እየተካኸደ ያለውን፡ ረቂቅና ግዙፍ የተቃወሞ ዘመቻ፡ ልጅሽም፡ አንቺም፡ የምታውቁት አይደለምን? ይህ ኹሉ እየኾነስ፡ እኔ፡ ይህንኑ ተልእኮዬን፡ መቼ አቋረጥሁ? አንቺም፡ ልጅሽም እስከጠራችሁኝና ለዚህ ተልእኮዬ፡ በሕይወተ ሥጋ እቆይ ዘንድ እስከፈቀዳችሁልኝ ድረስ፡ እቀጥላለሁ እንጂ፡ አላቋርጥም፤ እውቀቴና ኃይሌ፡ መሪዬም በኾነው፡ በመንፈስ ቅዱስ፡ በእሥር፡ በግዙትና በስደት እያለሁም፡ ይኸው፡ እስካኹን ያላቋረጥሁትን አገልግሎት እንደማላቆም፡ ለአንቺም፡ ለልጅሽም የተሠወረ አይደለም።

“ነገር ግን፡ ይህን ኹሉ አድርጌ፡ እንኳንስ፡ ባዕዳኑ፡ የዛሬው የኢትዮጵያ ትውልድም፡ የሰሙኝ አልመሰለኝም፤ ወደፊትም የሚሰሙኝ አይመስለኝም፤ ስለዚህ፡ 'ለልጅሽ፡ የሚሣነው ስለሌለ፡ ለአንቺም፡ ኹሉን ማድረግ ይቻልሻልና፡ በዚች ጸመ ኢትዮጵያ፡ እንደእኔ፡ እንዲህ፡ ከፊታችሁ ወድቀው የሚማልሉትን፡ የታማኞች አገልጋዮቻችሁን ተማሕጽኖ ተቀብላችሁ፡ ለታላቅ መከራና ሥቃይ ለተዳረገው፡ ለዚህ፡ የቃል ኪዳን ትውልዳችሁ፡ የሚሻለውን መፍትሔ አድርጉለት!' ከማለት በቀር፡ ምን እላለሁ?

“እመቤቴ፡ እምዬ ድንግል ማርያም ሆይ! እንግዲህ፡ የእናንተን መፍትሔ ብቻ ለሚጠብቀው፡ ለዚህ አቤቱታዬ፡ መንሥኤ የኾነኝ ጽኑ ችግር፡ ይህ ነው።” አልኳት፡ በዚያው በኅሊናዬ ውስጥ እንዳለሁ።

"እርሷም፡ "አንተ፡ ገና በገሃድ እንድታውቀው ስላልተደረገ፡ የሰሙህ ሳይመስልህ ቆይቷል እንጂ፡ ብዙዎች የሰሙህ አሉ፤ አኹንም ብዙዎች የሚሰሙህ አሉና፡ ኺድ! ያልኩህን መልእክት፡ እንደተለመደው አድርስላቸው! እስካኹን ያደረስኸው፤ አኹን የሰጠሁህና ወደፊት የምትቀበለውም መልእክት፡ የመንፈስ ቅዱስ ስለኾነ፡ ሳትፈራና ሳታፍር አድርስ! ልጄ ወዳጄና እኔ፡ ከአንተ ጋር ነን!" አለችኛ።

"ለእርሷ፡ የእሺታ መልሴን ከመስጠቴ በፊት፡ ጌታዬ አምላኬ፡ ኢየሱስ መሲሕ፡ በቅድስት እናቴና በእኔ መካከል የተካኸደውን የቃል ምልልስ ይሰማ ኖሮ፡ በዚያው፡ በኅሊናዬ ውስጥ እንዳለሁ፡ እንዲህ አለኝ፡-

"በእግዚአብሔር እም እናቴ ሰውነትና በእኔ ትስብእት፡ ለዘላለም ሕያው ኾኖ በሚኖረው፡ በቅዱሱ ኪዳን ምክንያት፡ ምሕረታችንና ቸርነታችን፡ ከዚህ የኢትዮጵያ ትውልድ አይርቅም፤ ከህደቱና ዐመፀ፤ አመንዝራነቱም ስለተደራረበበት፡ ይህ ትውልድ፡ በሥጋውም፤ በነፍሱም፡ በረሃብና በጥማት፤ በእርዛትና በደዌ፤ በእሥራትና በስደት፤ በእርስ በርስ ፍጅትና እልቂት ይኸው ይሠቃያል።

"ይህ ኹሉ የኾነውና የሚኾነው፡ ትውልዱ፡ ከኃጢአቱ፡ በንስሐ ላለመመለስ፡ በእምቢተኝነቱና በልቦ ደንዳናነቱ ከመጽናቱ የተነሣ ነው።

"ደግሞም፡ ከትውልዱ፡ እያንዳንዱ፡ በግል፤ በጋራም፡ ኹላቸው፡ እናቴንና እኔን፡ የበለጠ እንዲያውቁን፤ ከፈተናውና ከመከራውም ተምረው፤ በእነዚህም ተገሥፀው፡ በንስሐ እንዲመለሱ ለማድረግ ነው።

"እየደረሰባቸው ያለውን፡ ይህን ኹሉ ፈተናና መከራ፡ ለደኅንነታቸው እንዲበጃቸው እናደርግላቸዋለንና፡ የወሰንነው፡ የኢትዮጵያ ቀን ደርሶ፡ የጊዜው ቸርነታችን እስኪገለጥ ድረስ፡ ካለፈው ኃጢአታቸው ተጸጽተው፡ ንስሐ ከመግባትና በትዕግሥታቸው ከመጽናት በቀር፡ በሚደርስባቸው ፈተናና መከራ ተሠቅቀው፡ ከቃል ኪዳን ሃይማኖታቸውና ምግባራቸው እንዳይነዋወጡ ንገራቸው፤ ምክራቸው፤ አስጠንቅቃቸው፤ ገሥዳቸውም።

"እናንተ የኢትዮጵያ ልጆች! እያልሁ፡ የእናቴ ልጆች አድርጌ፡ በእርሷ ስም የምጠራው፡ ይህ የኢትዮጵያ ትውልድ፡ በቅዱሱ ኪዳን ሃይማኖቱና አምልኮው፤ ምግባሩና ኑሮው ላይ፡ የክህደትንና የዓመፅን፤ የአመንዝራነትንም ኃጢአት በመፈጸም፡ እንዲህ ቢያሳዝነኝም፡ በእርሷ ስም የምጠራቸውን፡ እርሱንና የሚኖርባትን ይህችን ምድር፡ ለእናቴ ርስት አድርጌ ሰጥቼ፡ ቀድሞም ኾነ ዛሬ፡ የጠበቅኋቸው፤ ወደፊትም፡ የምጠብቃቸው ለምን እንደኾነ፡ ለዚህ ትውልድ አበክረህ ንገረው!

"ይኸውም፡ የቀደሙት ወላጆቹ፡ ጠብቀው ስላኖሩት፥ የዛሬዎቹ ታማኞች አገልጋዮቹም፡ ተረክበው ስላጸኑት፡ በእኔና በእነርሱ መካከል ስላለው፡ ስለቅዱሱ ኪዳኔ ብዬ መኾኑን፥ እንዲሁም፡ ስለእናቴና ስለስሜ ስል መኾኑን አሳውቃቸው።" አለኝ፡ በዚያው፡ በኅሊናዬ ውስጥ።

"የእናትና ልጄ ንግግር ማብቃቱን፡ በመንፈሴ እንደተረዳሁ፡ ለእርሱ፡ ለፈጣሪዬ፥ ለእመቤቴም፡ የእሽታ መልሴን፡ በዚያው በኅሊናዬ እንዳለሁ ከሰጠሁ በኋላ፡ ኹለንተናዬ፡ በልዩ ደስታና እርካታ ተውጦ፡ እንደመባኘን አልሁ፤ እስከዚያች አፍታ ድረስ፡ ተከድነው የቆዩ ዓይኖቼን ገላልጬ፥ በግንባሬ ተደፍቼበት ከነበረው ስግደቴም፡ አንገቴን ቀና አድርጌ ተነሣሁ።

"ይገርማችኋል! ለካ፡ “ወአልቦ ፍርሃት፡ ውስተ ተፋቅሮትነ”፥ “በፍቅራችን ውስጥ ፍርሃት የለም!” የሚለው፡ የመንፈስ ቅዱስ ቃል አይታበልም፤ በዚህ መልክ፡ ከአምላክና ከእናቱ ጋር፡ በኅሊናዬ ውስጥ፡ በመንፈስ መነጋገር ጀምሬ እስክፈጽም ድረስ፡ ከፍቅር ድፍረት በቀር፡ የፍርሃት ስሜት ጨርሶ አልነበረብኝም። (፩ ዮሐ. ፬፥ ፲፰።)

"ሰላም፡ ለኢትዮጵያ"ን በሚመለከት።

ኹለተኛው ቀም-ነገር፡ "በመላው ዓለም የሰፈነችው፡ ኢትዮጵያ፡ የእግዚአብሔር መንግሥት፡ ለፍጥረቷ የሰጠችው ሰላም፡ ምን ዓይነት ነው?" በሚል ንኡስ አርእስት፡ ይኸው፡ ካህን ልጃችን ኤርምያስ ያቀረበው ነው። እርሱንም፡ እንዲህ ሲል ጽፎታል፡-

"እኛ፡ የቅዱሱ ኪዳን ኢትዮጵያውያንና ኢትዮጵያውያት፡ “ሰላም ለኢትዮጵያ” በሚል ስያሜና ዓላማ፡ የጸመ ኢትዮጵያን ሥርዓተ ጸሎት ተከትለን፡ ባለፉት ዓመታት፡ የጳጉሜን ዕለታት፡ የጸምና የምጽዋት፥ የጸሎትና የስግደት ሱባኤያዊ ምግባራችንን፡ በያለንበት በማካኘድ፡ የቅዱሱ ኪዳን ኢትዮጵያዊነት፡ ሃይማኖታዊ ተልእኳችንን መፈጸማችን ይታወሳል።

"ታዲያ! እንዲያ ባለው፡ በተሟላው፡ ሥጋዊ፥ ነፍሳዊና መንፈሳዊ ትጥቃችን ተሰልፈን፡ በተጨማሪ፡ የፀረ ኢትዮጵያዊነትን የኃይል ጥቃት መክተን በመቋቋም፡ የተከናወነው፡ ያ፡ የዓመቱ ተጋድሏችን፡ ተፈላጊውን መልካም ፍሬ በማስገኘት፡ ተሟልቶ መፈጸሙንና በእኛ አሸናፊነት ማብቃቱን የተገነዘቡ፡ የቅርብና የሩቅ ሰብአውያን ወገኖቻችን፡ ዛሬስ ስንቶች ይኾኑ? በቅዱሱ ኪዳን ሃይማኖታዊና ምግባራዊ ኃይል የተገኘውን፡ ይህን መልካም ፍሬ፡ እያንዳንዳችን ብናውቀውም፡ ለሌሎች የማሳወቅ ግዳጅ እንዳለብን ደግሞ፡ እናምንበታለን።

"ይህን የድምዳሜ አሳብ መሠረት በማድረግ፡ እውነታውን፡ ለሌሎች ለመግለጽና ለማስጨበጥ ስንል፡ ከላይ ለተጠቀሰው ጥያቄ ስንሰጥ የቆየነውን መልስ፡ ከዚህ እንደሚከተለው፡ አብራርተንና አስፋፍተን አቅርቦነዋል። ስናቀርብውም፡ እንዲሁ ዝም ብለን አይደለም።

"በአንድ ወገን፡ የዛሬውን የኢትዮጵያ ትውልድ በሚመለከት፡ በኢትዮጵያ ቤተ ሕዝብ፣ ቤተ ክህነትና ቤተ ምልክና ውስጥና መካከል፡ እርስ በርስ እስከመተላለቅ ባደረሰ መጠን፡ እየተካረረ የኼደው መቃቃርና መወጋገዝ፣ ጥላቻና ፀብ፡ እየባሰ እንደቀጠለ ይታያል። በሌላው ወገን ደግሞ፡ <ሕዝባዊ አገዛዝ [Democracy]> በሚባለው ሰብአዊ ይትበሃል ሽፋን፡ ሥልጣናቸውን፡ በየተወሰኑ አገሮች ሽን፡ በመላው ዓለም ዘርግተው ባሰፈኑት፡ የሰዎች ኃያላን መንግሥታት የበላይ መሪነት በሚካኼደው፡ ሥልታዊ የአገዛዝ ምርጫ ምክንያት፡ በዓለሙ ሕዝቦች ላይ፡ በተባባሰና በተጠናከረ ኹኔታ፡ እየተስፋፋ የኼደውን ጠንቀኛ ችግር እንመለከታለን።

"በዚህ ጊዜ፡ "ዑቁ ኢያሱሕቱክሙ! ወአመ ሰማዕክሙ ቀትለ፣ ወድምፀ ፀባኢት፡ ዑቁ ኢትደንግፀ፣ እስመ ግብር ይከውን ዝንቱ፤ ወባሕቱ፡ አኮ በጊዜሃ ዘየጎልቅ። ወይትነሥኡ ሕዝብ፡ ዲበ ሕዝብ፤ ወነገሥት፡ ላዕለ ነገሥት። ወይመጽእ ረኃብ፣ ወብድብድ፣ ወድልቅልቅ፣ ወሀከክ፡ በብብሔሩ። ወዝንቱ ኩሉ፡ ቀዳሚሁ ለሕማም።"

"ጦርነትን፣ የጦርነትንም ወሬ ትሰሙ ዘንድ አላችሁ፤ ይህ ሊኾን ግድ ነውና፡ እንዳያስቷችሁ ተጠንቀቁ! አትደንግጡ! ነገር ግን፡ ፍጻሜው ገና ነው፤ ሕዝብ፡ በሕዝብ ላይ፣ መንግሥትም፡ በመንግሥት ላይ ይነሣሉ፤ በየሀገሩም፡ ረኃብ፣ ቸነፈርም፣ የምድር መናወጥም፣ ሁከትም ይኾናል። እነዚህም ኹሉ፡ የምጥ ጣር መጀመሪያ ናቸው።" ተብሎ፡ በመምህራችን፡ በኢየሱስ መሲሕ፡ የተነገረን መለኮታዊ ቃል፡ መርሕ ኾኖ የሚያረጋጋንና የሚያነቃቃን፣ የሚያጠናክረንና የሚመራን እውነታ ስለኾነ፡ ትዝ ይለናል። (ማቴ. ፳፬፣ ቀ. ፱-፯።)

"ለዚህ እውነታ ማስረጃነት፡ በዓለሙ አህጉር ኹሉ የሰፈነውን፡ የአስተዳደር ጉድለትና የፍትሕ ቀውስ፣ ምስቅልቅሉ በወጣው፡ ሙዓለ ንዋይና በጥቂቶች የሀብት ክምችት ምክንያት የተናጋውን፡ የዓለማውያኑን ኑሮ፣ በሥራ እጦትና በድኅነት ሥቃይ፣ በቀሣፊ ደዌያትና በመዘዘኛ ሕክምና፣ በሌሎች አገሮች ሕዝባዊ ጉዳይ ውስጥ ጣልቃ በመግባትና በሃይማኖት ሽብርተኞች ጀብድ መነሻነት የተስፋፋውን፡ የእርስ በርስ ዕልቂትና የጦርነት ማዕበል፡ እዚህ ላይ መጥቀሱ፡ አግባብና አስፈላጊ ይኾናል።

"ይህ ብቻ ሳይበቃ፡ በተፈጥሮ ኃይላትና በሰው-ሠራሽ ጥፋት፡ እየደረሰ ያለውን የተለያዩ መግታት፡ በተለይም፡ ሕዝብ፡ በሕዝብ ላይ፡ መንግሥትም፡ በመንግሥት ላይ የመነሣሣቱ ነውጥ፡ በመጨረሻም፡ በአምልኮ ባዕድና በክፋት መንፈስ መስፋፋት ረገድ፡ እየጨመረና እየተባባሰ፡ እየከበደና እየተወሳሰበ የኼደውን እጅግ አሳዛኝ ኹኔታ፡ ከዚህ ጋር ዑብሮ ማውሳት ይቻላል።

"እነዚህን የመሰሉት፡ የተፈጥሮና ሰው-ሠራሽ መቅሠፍቶች መበርከት፡ ጠቅላላውን፡ የሰውን ልጆች ሥጋዊና ነፍሳዊ፡ መንፈሳዊና ኹለንተናዊም ጽኑ ችግር አስተውሎ በማገናዘብ፡ ይህን እውነታ፡ ኹሉም በያለበት፡ በጠለቀና በመጠቀ፡ ሃይማኖታዊ አእምሮ፡ በቀላሉ ሊመለከተው ይቻላል።

"በዚህ፡ "ሰላም ለኢትዮጵያ" በሚለው ስያሜና ዓላማ፡ ባለፉት ዓመታት የፈጸምናቸው፡ የጳጉሜ ጾምና ጸሎት ምሕላዎቻችን፡ እንደማንኛዎቹም የጸመ ኢትዮጵያ ሱባኤዎቻችን፡ ያስገኙት ፍሬያማ ውጤት አለ።

"ይኸውም፡ "እውነተኛዋ የእግዚአብሔር ሰላም፡ የሰብአዊው ፍጥረት መጀመሪያ ከኹነት፡ ከአዳምና ሔዋን ህልውና አንሥቶ፡ እስከዛሬ፡ ለዘለዓለምም፡ በቅዱሱ ኪዳን አማካይነት፡ ለሰው ልጆች ኹሉ ተሰጥታለች፤ ነገር ግን፡ ተጠብቃ የኖረችው፡ በኢትዮጵያውያንና በኢትዮጵያውያት ዘንድ ብቻ በመኾኑ፡ እኛ ልጆቻቸው፡ ይህን እውነታ፡ ለእየራሳችን አውቀን፡ ለሌሎችም ለማሳወቅ መቻላችን ነው።" በሚል አጭር ቃል ሊገለጽ ይቻላል።

"እግዚአብሔራዊ የኾነውን፡ ይህን የልዕልና ዕውቀት ለማግኘት ደግሞ፡ በቅድሚያ፡ ራስን፡ ለቅዱሱ ኪዳን ኢትዮጵያዊነት ማብቃት ያስፈልጋል።

"እንግዲህ፡ እውነታው ይህ ከኾነ፡ "መልካም ፍሬ" ከተባለው፡ ከዚህ ብቅዓት የተደረሰው፡ እንዲሁ በከንቱ፡ ወይም፡ በቀላሉ ሳይኾን፡ በእውነተኛ ንስሐ ጠርቶ ከተመራ ሃይማኖታዊ ምግባር መኾኑ፡ በአጽንዖት ሊታወቅ ይገባል። ያም ሃይማኖታዊ ምግባር፡ ለአገራችንና ለሕዝቧ፡ እንዲሁም፡ በስደትና በልዩ ልዩ ምክንያት፡ በመላው ዓለም ለተበተነው ወገኖችን፡ ለቀረውም ዓለም ጭምር፡ እውነተኛዎቹን የእግዚአብሔርን ሰላም ለማስገኘት ይበቃ ዘንድ፡ በቅድሚያ፡ በቅዱሱ ኪዳን የኢትዮጵያ ሃይማኖትና ምግባር ከታነጸው፡ ከየራሳችን ንጹሕ ልቦና የመነጨው ንስሐችን፡ በፈጣሪና በቅድስት እናቱ መንበር ፊት፡ በእውነትና በመንፈስ ቅዱስ አምልኮ መቅረብ እንዳለበትና እንደነበረበት፡ ያለጥርጥር ይታወቃል።

"እንዲህ ካልኾነ በቀር ደግሞ፡ ይህን የመሰለው ሕያው ጸጋ፡ በሌላ ዘዴና መንገድ ከቶ ሊገኝ የሚቻል አይደለም። አዎን! በዚያ ንስሐችን ላይ ተመሥርቶ የተካኸደውና የተፈጸመው፡ ጸምና ጸሎት፥ ምጽዋትና ስግደት፡ እነሆ፡ ያን፡ በየራሳችንና በአገራችን ላይ የታየውን፡ የመልካም ፍሬ ምርት፡ በእውን አበርክቶ ለማቅረብ ተቻለው።

"ይህን እውነታ በሚመለከት፡ ቀደም ብለውና በጊዜው ተላልፈው በነበሩት መልእክቶቻችን አማካይነት፡ ዘለዓለማዊያን የኾኑ፡ አንዳንድ ቀጥታ-ነገሮች፡ በተቻለ መጠን፡ ለኹሉ ተሠራጭተው እንደነበረ ይታወሳል።

"እነዚያን ቀጥታ-ነገሮች የተመለከታቸውና የሰማቸው፡ አስተዋዩ ኢትዮጵያዊ ወገን ኹሉ፡ ወንድ ኾነ ሴት፡ የዚህን እውነታ ምንነት፡ በቀላሉ እንደተረዳው ሊታበል አይቻልም። አዎን! ይኸው ሃይማኖታዊ ምግባራችን፡ ለዚህ የአሸናፊነት ፍሬ የበቃው፡ የዛሬ ኹለት ሺህ ስምንት ዓመት፡ በመድኃኒታችን ኢየሱስ ክርስቶስ በጸደቀችውና በጸናችው፡ በእውነተኛዬቱ የእግዚአብሔር ሰላም ፍቱን መሣሪያነት መኾኑን ስንገልጽ፡ እጅግ ደስ እያለንና ይህን ላደረገ ፈጣሪያችን፡ የሚገባውን ምስጋናችንን እያቀረብን ነው።

"የዚህች፡ የእግዚአብሔር ሰላም ፍቱን መሣሪያነት፡ በሃይማኖትም፥ በምግባርም የተረጋገጠው፡ በዚያ፡ በአዲስ ኪዳን፡ የምሕረት ዘመን መባቻ ነበር፤ ያም ዘመን፡ በዲያብሎስ አበጋዝነት በሚመራው፡ የሰዎች የክፋትና የጥፋት ኃይላት፥ በኃጢአትና በሞትም ላይ፡ እርሷ፡ ለአንዴና ለመቼውም ጊዜ፡ የድል አድራጊነት ዘውድን የተቀዳጀችበት ምዕራፍ ነበር፤ ከዚያም ወዲህ፡ ይኸው የአሸናፊነት ህልውናዋ፡ በእውነተኛቹ የእግዚአብሔር ወገኖች ልቦና ውስጥ፥ በኢትዮጵያ የእግዚአብሔር መንግሥትም አማካይነት፡ የምድርን ኹለንተና አጥለቅልቆና በዓለም ሕዝቦች መካከል ሰፍኖና ገንኖ ይታያል።

"ይኹን እንጂ፡ "ለኢትዮጵያ፡ ሰላምን፡ ለማስገኘት" በሚል ዓላማ፡ በ'ሰላም ለኢትዮጵያ' የጎዋ ሰሌዳ አሳሳቢነት ተጀምረው፡ ባለፉት ዓመታት የተካኸዱት፡ የጳጉሜ አጽዋማትና ጸሎታት፡ ለኢትዮጵያ፡ ሰላምን አስገኝተዋል!" የሚለው፡ ይህ፡ ከዚህ በላይ የተሰጠው መግለጫ፡ በዘመኑ "ሃይማኖት-የለሹ" ኢትዮጵያዊ ትውልድ ዘንድ፡ ግራ ሊያጋባና ተቀባይነትን ላያገኝ ይችላል።

"በእርግጥ፡ "ሃይማኖት የለኝም!" ሊል በሚችል ሰብአዊ ፍጡር ዘንድ፥ ወይም፡ የሃይማኖት ጉድለት ባላቸው ዘንድ፡ ይህን የመሰለው፡ ግራ የመጋባትና የመጠራጠር ችግር መፈጠሩ እንደማይቀር ግልጽ ነው።

"ያ፡ ግራ የገባውና የሚጠራጠረው ወገን፡ ለዚህ ግራ መጋባትና ጥርጣሬ የተዳረገው፡ በራሱ ፍላጎትና ምርጫ እንጂ፡ ያስገደደው፡ ሌላ ሰብአዊ፤ ወይም መንፈሳዊ ፍጡር፤ ወይም፡ የበላይ ኃይል፡ ኖሮበት አይደለም፤ ወይም፡ ይህን እውነታ የመቀበል ፍላጎት ኖሮትም ቢኾን፡ ይህንኑ ምርጫ ለማድረግ፡ ሥልጣንና መብት፤ ችሎታም አጥቶ አይደለም። የዚያ ወገን ባልደረባ የኾነው፡ እያንዳንዱ ሰብአዊ ፍጡር፡ ለዚያ፡ ግራ ለሚያጋባውና ለሚያጠራጥረው፤ ደካማና እኩይ ለኾነውም፡ ለግራኛው የመንፈስ ኃይል፡ ራሱን አሳልፎ የሰጠው፡ በገዛ ፈቃዱ ነው።

"እንዲህ፡ የሃይማኖት አልባነት አባዜ የተጠናወተው፤ ወይም፡ የሃይማኖት ጉድለት ያለበት ተጠራጣሪ (መናፍቅ) ኾኖ፡ ግራ የተጋባውና ወላዋይ የኾነው፡ አዎን! በራሱ ምርጫ ነው፤ ስለዚህ፡ እነሆ፡ በውስጡም፤ በውጪውም፡ የእግዚአብሔርን ሰላም አጣ! ለጠንቀኛ ጽኑ ብኩንነትም ተጋልጦ፡ ለክፉው ፍዳ ሊዳረግ በቃ! ከዚህ የተነሳም፡ ይኸው፡ ምድራዊና ሥጋዊ ኑሮውን፡ በሥቃይ የሚገፋ ኾነ!

"ይህም ማለት፡ 'ያ ሰው፡ እውነታውን አምኖ መቀበሉ ቀርቶ፡ ስለእግዚአብሔር ሰላም የምትናገረውን፡ የእግዚአብሔርን እውነት ሰምቶና ተረድቶ፡ ለማወቅ እንኳ ፍላጎት፡ ጨርሶ የሌለው ፍጡር መኾኑን፡ ለራሱም፤ ለፈጣሪውም፤ ለሌላውም ፍጡር አረጋግጦ አሳየ!' ማለት ነው፤ በዚህ ግብሩም፡ የተፈጠረባትንና ባሕርዩ የኾነችውን፡ “ጎሊና” የምትባለውን፡ የእግዚአብሔርን እውነት፡ ከራሱ ውስጥ ገላልጦ ለማወቅ፡ ሰብአዊ ፍላጎቱን ከማነሣሣት ይልቅ፡ ላልተፈጠረበት፡ የግራ ቢስነት ሓሰት፡ ራሱን ለማስገዛት መጣርን መፍቀዱንና መምረጡን፡ በግል አስተሳሰቡና በህልውናው አካሄድ፡ እነሆ፡ ራሱ መሰከረ።

"ስለዚህ፡ እያንዳንዱ ሰው፡ ባለማወቅ ጨለማ ተውጦና በድንቅርና መረብ ተተብትቦ፤ በሐሰትም እሥራት ተቀፍድዶ መኖርን የመምረጥ፤ ያን ኑሮ ተቀብሎ፡ በዚያ አሳዛኝ ኹኔታ የመኖርም ዝንባሌው፡ ከመጀመሪያዎቹ ፍጡራን፡ ከአዳምና ሔዋን አንሥቶ የነበረ ነው።

"ያም ኹኔታ፡ ዛሬ ያለ እና ወደፊትም፡ እስከዓለም ፍጻሜ የሚቀጥል መኾኑ፡ ይኸው፡ በግልጽ ይታያል። የእግዚአብሔርን እውነት ለማወቅ አለመፈለጉና ወደዚያ ግብ ለመድረስ፡ ጥረቱ ቀርቶ፡ አንዳችም ዓይነት ሙከራን አለማድረጉ፡ ከዚያ ፍላጎት አለመኖር የተነሳ መኾኑ የታወቀ ነው።

"ይህ አቋሙ፡ ከላይ በተወሳደው የሃይማኖት ጉድለትና የአላዋቂነት አስተሳሰብ የተመረመረውን፡ ራሱን፡ ሰብአዊውን ፍጡር፡ የቱን ያህል እንደጎዳው፡ ለራሱ አረጋግጦ ለማስረዳት፡ የራሱ፡ የዛሬው፡ የሰው ልጅ አሳዛኝ ኹኔታ ይበቃል።

"አዎን! ከፍጥረት መጀመሪያ አንሥቶ፡ በፈጣሪ በኩል የተካኸደው፡ የእግዚአብሔርን እውነት፡ ገልጦ የማሳየቱና አግዝፎ የማሳወቁ ነገር፡ ምሥጢር ሳይኾን፡ ገሃድ ወጥቶ፡ በእውን የተከሰተውና የተፈጸመው፡ የዛሬ ኹለት ሺህ ስምንት ዓመት መኾኑ፡ በታማኞቹ የቅዱሱ ኪዳን አማኞች ዘንድ፡ በሃይማኖት ተቀባይነትን አግኝቷል።

"ይህም ማለት፡ ቀድሞ የነበረችውና ኋላ፡ በራሳቸው፡ በሰብአውያን ፍጡሮች የተሳሳተ የምርጫ ጠንቅ ምክንያት፡ ለበርካታ ሺህ ዓመታት ታጥታ የቆየችውን፡ ያቺኑ፡ አማናዬቷን የእግዚአብሔርን ሰላም፡ ከድንግል ማርያም በተወለደው፡ በኢየሱስ መሲሕ ቤዛነት፡ ለኢትዮጵያና ለኢትዮጵያውያን ብቻ ሳይኾን፡ ለመላው ፍጥረተ ዓለምና ለሰው ዘር ኹሉ፡ መልሶ ለማስገኘት የተቻለ መኾኑ፡ ለፍጥረተ ዓለሙ፡ በይፋ የተገለጠበትና የተረጋገጠበት ጊዜ፡ እስካኹኗ ቀን ድረስ፡ 'የኹለት ሺህ ስምንት ዓመታት ዕድሜን አስቆጥሯል!' ማለት ነው።

"ነገር ግን፡ አብዛኛው የሰው ወገን፡ ይህን፡ የእግዚአብሔርን ሰላም፡ በውስጣችንና በመካከላችን፤ ባካባቢያችንም፡ በእውን የመኖሯን ተጨባጭ እውነታ በሚመለከት፡ ምንም ዓይነት ድርጊት እንዳልተፈጸመ፤ ምንም ዓይነት ኹኔታም እንዳልደረሰ፡ እንደፍሬ ቢስና እንደከንቱ ነገር ቆጥሮ፡ በንቀት ስለተወደ፡ እነሆ፡ ሰብአዊው ችግርና ሥቃይ እየጨመረ ኹዶ፡ በእርስ በእርስ ጦርነቶች ውስጥ ተዘፍቆ እየተላለቀ ካለበትና ይህንኑ ይዞታውን ከቀጠለበት፡ ከአኹኑ ደረጃ ሊደርስ ችሏል።

"አዎን! በመጀመሪያ፡ በሥጋቸው፡ ወንድና ሴት፤ በነፍሳቸው ደግሞ፡ በራሱ መልክ አድርጎ የፈጠራቸው፤ በመጨረሻም፡ በቅዱስ መንፈሱ፡ የልጅነትን ጸጋ ያቀዳጃቸው እግዚአብሔር፡ ከመለኮታዊ ዕውቀቱና እውነቱ፤ ፍቅሩና ደስታው ጋር፡ ስላሙን ጭምር፡ ለእኒያ ለመጀመሪያዎቹ አዳምና ሔዋን፡ በምልዓትና በስፋት ሰጥቷቸው ነበር።

"እነርሱ ግን፡ በሥጋ ወልደው ከሚያሳድጉ፡ ሰብአውያን ወላጆች ይልቅ፡ እጅግ በበለጠ ደግነትና ርኅራኄ፤ እንክብካቤና ምቹት የያዛቸውን፤ ያን የመሰለውን ፍጹም የሕይወት ጸጋና ሀብት ያጎናጸፋቸውን፡ የሚያውቁትን ፈጣሪያቸውን ትተው፡ የማያውቁትን፡ የክፋትና የሐሰት፤ የጥላቻና የጦርነት አባትና አበጋዝ የኾነውን ዲያብሎስን ተከተሉ።

"ከዚያን ጊዜ ጀምሮ፡ ያች፡ የእግዚአብሔር ሰላም፡ በሰው ልጆች ዘንድ፡ ከደረሰባትና ከሚደርስባት የፍላጎት ማጣትና የፈቃደኝነት ጉድለት የተነሣ፡ ከሌሎቹ የደግነት ባሕርያት ጋር ዐብራ፡ ከሰዎች ልቦና ታጣች፡ ተሠወረች። በእርሷ ፈንታ፡ የእርሷና የመሰሎቿ ደጋግ ባሕርያት ተቃራኒዎች የኾኑት፡ የክፋት ጠባያት፡ በሰዎች ልቦና ውስጥ ተተኩ፡ ሰፈኑ።

"ለመኾኑ፡ የእግዚአብሔር ሰላም ስንል ምን ማለታችን ነው? የእግዚአብሔር የተባለችው ሰላም፡ ምን ዓይነት ናት? ሌላ ሰላም፡ ወይም፡ ሌሎች ሰላሞች አሉን?" የሚል ጥያቄ፡ የእግዚአብሔርን እውነት በማያውቁና በማያምኑ ዘንድ መኖሩ አይቀርም፤ ሊጠየቅ የሚያስፈልግ፡ አጥጋቢ መልስ ሊሰጠውም የሚቻል፡ ተገቢ ጥያቄ ነው።

"መልሱም፡ እንዲህ በሚል አጭር ቃል የሚጠቃለል ይኾናል፡- የእግዚአብሔር ሰላም ስንል፡ ከፍጹሟ የእግዚአብሔር ፍቅር የምትመነጨውን፡ ጥንታዊቷንና ብቸኛዬቱን፡ ደጊቱንና መልካሚቱን፡ ንጹሐቱንና እውነተኛዬቱን ሰላም ማለታችን ነው፤ እርሷም፡ "አነ ውእቱ፡ ፍኖተ ጽድቅ ወሕይወት፤ ...ወአንሱ፡ በእንተ ዝንቱ ተወለድኩ፤ ወእንበይነ ዝንቱ መጻእኩ፡ ውስተ ዓለም፡ ከመ እኩን ሰማዕተ በጽድቅ!"

"እኔ፡ የእውነት መንገድ፡ ሕይወትም ነኝ፤ ሰው ኾኜ የተወለድሁት፡ ወደዚህም ዓለም የመጣሁት፡ ስለእውነት ምስክር ልኾን ነው!" ብሎ በተናገረው፡ በእግዚአብሔር ወልድ ሰው መኾን፡ የእግዚአብሔር ሰላም፡ በዚህ ዓለም፡ በሰዎች መካከል፡ በሕያው ሰውነት ገዝፋ ታይታለች፤ ተመላልሳለች።

"ይህችው የእግዚአብሔር ሰላም፡ በመለኮታዊ ሰውነቱ የተገለጠችበት፡ የሰላሙ ንጉሥ፡ ኢየሱስ መሲሕ፡ ከኢትዮጵያዊቷ እግዚአብሔር እም፡ ቅድስት ድንግል ማርያም ተወልዶና አድጎ፡ በዚህ ዓለም የተመላለሰበትን ሰብአዊና መለኮታዊ ተልእኮ እንደፈጸመ፡ የተናገራቸውን ሕያዎን ቃላት፡ እዚህ ላይ መጥቀሱ፡ እግዚአብሔር፡ ስለሰላም ምሥጢርና ስለምንነቷ፡ ለፍጥረተ ዓለሙ ያደረገውንና የገለጠውን፡ ዕውቀት ድንቅ የኾነውን፡ መለኮታዊ ሥራውን፡ በእውን አረጋግጦ ያሳያል፤ እነዚህም፡-

"፩ኛ፡ የሾህ አክሊሉን ተቀዳጅቶ፡ በመስቀል ዙፋኑ ላይ ከመቸንከሩ በፊት፡ "እንካችሁ! ይህ ሥጋዬ ነው፤ ይህም ደሜ ነው፤ ኹላችሁም፡ ብሉት! ጠጡት! ስለብዙዎች፡ ለኃጢአት ይቅርታ የሚሠዋ፡ የአዲስ ኪዳን መሥዋዕት ነው!" (ማቴ. ፳፮፡ ፳፮-፳፰።)

"፪ኛ፡ ራቁቱን ተቸንክሮ ሣለ፡ "አባት ሆይ! የሚያደርጉትን አያውቁምና፡ ይቅር በላቸው!" (ሉቃ. ፳፫፡ ፴፬።)

"፫ኛ፡ በትንሣኤ አካል፡ ከመቃብር ተነሥቶ፡ ደቀ መዛሙርቱ፡ በነዝንና በቀቢጸ ተስፋ (ተስፋ በመቀረጥ)፥ በፍርሃትና በድንጋጤ ተውጠውና ተሰብስበው በነበሩት ቤት፡ በመካከላቸው ተገኝቶ፡ “ሰላም ለእናንተ ይኹን!” ብሎ ያስሰማቸው ቃሎቹ ናቸው። (ዮሐ. ፳፥ ፲፱።)

"እኒህን ቃላት የተናገረው፡ ይኸው እግዚአብሔር ወልድ ኢየሱስ መሲሕ፡ የክፋትና የሐሰት [የኃጢአት]፥ የጥፋትና የሞት አበጋዝ የኾነው ዲያብሎስ፡ ከፍጥረተ-ዓለም በፊት ጀምሮ ያስነሣውን፡ የጥላቻና የግድያ፥ የደም መፋሰስና የዕልቂት ጦርነት፡ በፍቅር ቤዛነቱ ኃይል ተሠውቶ፡ የዘር ጠላቱን፡ ፈጽሞ ድል በመንሣት፡ ለአንዴና ለዘለዓለም አስወግዶ የደመሰሰው፡ የመልካምና የእውነት [የጽድቅ]፥ የልማትና የሕይወት ባለቤት የኾነው ነው።

"አዎን! ከተቸነከረበት መስቀሉ ሳይወርድ፡ ነፍሱ፡ ከሥጋው ተለይታ፡ ዘለዓለማዊውን ነጻነት፡ ለሙታን ነፍሳት ለማብሰር፡ ወደሲኦል ስትኼድ፥ ሥጋው ደግሞ፡ ወደመቃብር ወርዶ፡ ለሦስት መዓልትና ለሦስት ሌሊት፡ የሰንበትን ዕረፍት ካረፈ በኋላ፡ መለኮት የተዋሐዳቸው ሥጋውና ነፍሱ፡ እንደገና አንድ ኾነውለት፡ ከሙታን ተለይቶ የተነሣው፥ ወደሰማይም ያረገው፥ በአባትና እናቱ ዙፋን ቀኝ ባለው፡ የእኩልነት ዙፋኑም የተቀመጠው፥ በመንፈስ ቅዱስነቱም፡ ወደዓለሙ ተመልሶ፡ እነሆ፡ ለ፯ሺ፭፻፰ ዓመታት በሰፈነችው፡ በኢትዮጵያ፡ የእግዚአብሔር መንግሥቱ፡ ከንግሥተ-ነገሥታት ወንግሥታት እናቱ፡ ቅድስት ድንግል ማርያም ጋር፡ በንጉሠ ነገሥት ወንግሥታትነትና በሊቀ ካህናትነት፡ እየመራና እያስተዳደረ የሚገኘው፡ ኢየሱስ መሲሕ ነው።

"የእግዚአብሔር ሰላም፡ እንግዴህ፡ ይህች ናት።

"በእርሷ አንጻር ደግሞ፡ ማለትም፡ የእግዚአብሔር እንደኾነችው፡ እንደዚችው፡ ሰላም፡ ማስመሰያ የኾነ፡ የሰዎች፥ ወይም የዲያብሎስ፡ የምትሐት፥ ወይም፡ የሐሰት ሰላሞች አሉ።

"ስለእነዚህ፡ የሰላም ዓይነቶች፡ አስከሬ ምንነትና መራራ ፍሬነት፡ እዚህ ላይ፡ ብዙም ማተት፡ የሚያስፈልግ አይመስልም፤ ምክንያቱም፡ ከአዳምና ሔዋን ጊዜ አንሥቶ፡ በቃኤል ወገኖች እየተካከሉ ባለው፥ የአቤል ወገን በኾነው፡ በኖኅ ዘመን የደረሰው፡ የጥፋት ውኃም እንኳ፡ ሊያሻሸለው ሳይችል ቀርቶ፡ እስከዛሬ በቀጠለው የሰው ልጆች አስተሳሰብ፥ አኗኗርና ድርጊት፡ እነሆ፡ በገሃድ ስለሚታይና በግዘፍ ስለሚዳሰስ ነው።

"እነዚህን የመሰሉትን የሰላም ዓይነቶች፡ እኛ የቅዱሱ ኪዳን ኢትዮጵያውያንና ኢትዮጵያውያት አንቀበላቸውም፤ ዕውቅናም አንሰጣቸውም።

"እኛ አምላክን፣ ዕውቅናም ሰጥተን የተቀበልናት፣ የእግዚአብሔር ሰላም፣ ይህች ናት፡- በጥንቱ የፍጥረት ዘመን፣ ለአዳምና ለሔዋን የተሰጠች ገና ሣለች፣ ነገር ግን፣ እነርሱና ከእነርሱ በኋላ የተተኩት፡ "የሰው ልጆች" የተባሉት ዘርቻቸው፣ እርሷን፣ ካለመፈለጋቸው የተነሣ፣ ከዚያን ጊዜ ጀምሮ፣ ከእነርሱ ተለይታ፣ ይኹን እንጂ፡ "የእግዚአብሔር ልጆች" በተባሉት ዘርቻቸው በኩል ስለተፈለገች፣ በእነርሱ ዘንድ ተወርሳ በመከበሩዋ፣ እነርሱን ጠብቃ የቆየችዋን ነው፡ እኛ የቅዱሱ ኪዳን የኢትዮጵያ ልጆች፣ የእግዚአብሔር ሰላም የምንላት።

"በመጨረሻውም ዘመን፣ እግዚአብሔር ወልድ፣ ኢየሱስ መሲሕ፣ "ሰላም የ አጎድግ ለክሙ፤ ወሰላም አቡየ እሁብክሙ፤ አኮ፣ በከመ ይሁብ ዓለም፣ ዘእሁብክሙ አነ።"

"ሰላሜን እተውላችኋለሁ! የአባቴንም ሰላም እሰጣችኋለሁ! እኔ የምሰጣችሁ ሰላም፣ ዓለም የሚሰጠውን ዓይነት አይደለም።" ብሎ ተናግሮላት፡ ላልፈለገችና ለተወደደች፣ ለሰው ልጆች ሳይቀር፣ በጸጋ የተመለሰችውን፣ የእግዚአብሔርን ሰላም ነው፡ እኛ፣ የእግዚአብሔር ሰላም የምንላት። (ዮሐ. ፲፬፥ ፳፮።)

"መምህራችን ኢየሱስ መሲሕ፣ ስለእግዚአብሔር ሰላም ምስጢር ምንነት፣ ለይቶ፣ ይህን መለኮታዊ ቃል የተናገረው፣ ለእነማን እንደገና፣ አበክሮ ማወቅና መገንዘብ፣ አተኩሮ መመልከትም ያስፈልጋል፤ ይገባልም።

አዎን! የእግዚአብሔርን ሰላም የምናገኛት፣ እርሱን ብቻ፣ ከምንም፣ ከማንምም በላይ፣ ከየራሳችንም በላይ ሳይቀር፣ በፍጹም እውነተኛነት፣ የምንወድ መኾናችንን ስናረጋግጥ ብቻ ለመኾኑ፣ የተናገረውን፣ እንዲህ የሚለውን፣ ሌላውን ቃሉን፣ እስኪ እንሰማ!

"ኢይምሰልክሙ ዘአምጻእኩ ሰላም ለምድር፤ አላ መጥባሕተ። ...ዘይመጽእ ኅቤየ፣ ወይፈቅድ ይትልወኒ፣ ለእመ ኢጻልአ አባሁ፣ ወእም፣ ወብእሲቶ፣ ወቤቶ፣ ወውሉዶ፣ ወአጎዊሁ፣ ወአኃቲሁ፣ ወዓዲ ነፍሶሂ፣ ኢይክል ከዊነ ረድእየ። ...ወሰብአ ቤቱ፣ ይገረሮ ለሰብእ።

"...ዘይፈቅድ ይትልወኒ፣ ይጽልአ ለነፍሱ! ወያጥብዕ! ወይንሣእ መስቀለ ሞቱ! ወይትልወኒ! ወዘይፈቅድ፣ ያድጎና ለነፍሱ፣ ለይግድፋ፤ ወዘሰ ገደፋ ለነፍሱ በእንቲአየ፣ ይረክባ። ወምንተ ይበቅዶ ለሰብእ፣ ለእመ ኩሎ ዓለመ፣ ረብኅ፤ ወነፍሶ፣ ኅጉለ። ወምንተ፣ እምወሀበ ሰብእ፣ ቤዛሃ ለነፍሱ?"

"በምድር ላይ፣ ሰላምን ለማምጣት የመጣሁ አይምሰላችሁ፤ ሰይፍን እንጂ። ...ማንም፣ ወደእኔ የሚመጣ፣ ሊከተለኝም የሚወድ ቢኖር፣ አባቴንና እናቴን፣ ሚስቴንም፣ ቤቱንም፣ ልጆቹንም፣ ወንድሞቹንም፣ እጎቶቹንም፣ የራሱን ሕይወት እንኳ ሳይቀር ባይጠላ፣ ደቀ መዝሙራ ሊኾን አይችልም። ...ለሰውም፣ ቤተሰቦቹ፣ ጠላቶች ይኾኑበታል።

"...ሊከተለኝ የሚወድ ቢኖር፡ ጨክኖ፡ ራሱን ይካድ!
የመስቀል ሞቱንም ለመቀበል የተዘጋጀ ኸኖ፡ ይከተለኝ! ነፍሱን ሊያድን
የሚወድ ኸሉ፡ ያጠፋታል፤ ነፍሱን፡ ስለእኔ የሚያጠፋ ግን፡ ያገኛታል። ሰው፡
ዓለሙን ኸሉ ቢያተርፍ፡ ነፍሱንም ቢያጎድል፡ ምን ይጠቅመዋል? ሰው፡
ዐውቆ ቢኸን ኖሮ፡ ስለነፍሱ ጠቀሜታ፡ ምን ዓይነቱን ቤዛ ሊከፍል በወደደ
ነበር!" ያለውን ሕያው መመሪያውን አምነውና ተከትለው ለፈጸሙት፡
ለቀደሙትና ዛሬም ለሚፈጽሙት አማኝና ታማኝ ወገኖቹ ነው።

(ማቴ. ፲፥ ፴፬-፴፱፤ ፲፮፥ ፳፬-፳፮፤ ሉቃ. ፲፬፥ ፳፮-፳፯።)

"እንግዲህ፡ የእግዚአብሔር ሰላም፡ የእግዚአብሔር እንደኸኑት፡
እንደመንፈሱ፥ እንደመንግሥቱ፥ እንደእውነቱ፥ እንደዕውቀቱ፥ እንደፍቅሩ፥
እንደሕይወቱ፥ እንደብርሃኑ፥ እንደሰንበቱና እንደትንሣኤው ኸሉ፡
የምትገኘው የምትኖረው፥ የምትሰፍነውም፡ በሰው ልቦና ውስጥ ነው።

"ስለዚህ፡ ከላይ፡ በመልእክታችን መግቢያ ጀምሮ እንደገለጽነው፡
አንድ ሰብአዊ ፍጡር፡ የቅዱሱ ኪዳን ኢትዮጵያዊነት ሃይማኖት ከሌለው፥ ወይም፡
የዚህ ሃይማኖት "ተከታይ ነኝ!" እያለ፡ ነገር ግን፡ በሃይማኖቱ ጎደሎነት ምክንያት፡
ተጠራጣሪ ከኾነ፡ በዚያ ሰው ልቦና ውስጥ፡ የእግዚአብሔር ሰላም ልትገኝ፥
ልትኖርና ልትሰፍን ከቶ አትችልም፤ የእግዚአብሔር ሰላም፡ በዚያ ሰው ልቦና
ውስጥ ከሌለች ደግሞ፡ ያ ሰው፡ በውስጡ፡ ለራሱ ብቻ ሳይኾን፡ ከውጭውና በውጭ
ካሉት፡ የተፈጥሮ ወገኖቹ፥ የሥነ ፍጥረቱ አካል አባሎች ከኾኑት ፍጡራንም ጋር፡
እውነተኛዋን ሰላም አግኝቶ፡ በሰላም ሊኖር ከቶ አይቻለውም።

"ይህ ነው፡ የዛሬው የኢትዮጵያ ትውልድ ችግር። በቀደሙት
ወላጆቹና በእግዚአብሔር መካከል ያለውን፡ የቅዱሱን ኪዳን ስምምነት አፍርሶና
ክዶ፡ በዚያ፡ በተቀደሰው ቃል ኪዳን ላይ፥ በሃይማኖታዊነት ምልክቶቹና
በምግባራዊው ሥርዓቱ ላይ ጭምር፡ ግልጽ ዓመፅንና የአምልኮ ምንዝርናን፡ በገሃድ
እያካኸደ ስላለ፡ በራሱ ልቦና ውስጥ ኾነ፡ በአገሩና በወገኑ፥ በመካከሉና እርስ
በርሱም፡ እውነተኛዋን የእግዚአብሔርን ሰላም፡ በቅርብ፡ ሊዳስሳትና ሊያገኛት
ቀርቶ፡ በሩቁም እንኳ፡ በተስፋ ሊያያት ከቶ አልተቻለውም።

"ከዚህ የተነሣ፡ በአገር ውስጥም ኾነ፡ ከአገር ውጪ ያሉት፡
"የኢትዮጵያ ነን!" እያሉ የሚመጻደቁት፡ የቤተ ሕዝብ፥ የቤተ ክህነትና የቤተ
ምልክና ወገኖች፡ በመካከላቸውና እርስ በርሳቸውም እንኳ ቢኾን፡
የእግዚአብሔርዋን ሰላም ሊያገኝት አልቻሉም።

"ያ ቀርቶ፡ በሰብአዊው፥ ወይም፡ በሌላው፡ በባዕዳ፡ ሥጋዊና ዓለማዊ ሰላም እንኳ መጠቀም አቅቷቸው፡ ይኸው፡ በመላው ዓለም ፊት፡ ሲሰላለፉና ሲጫጫሁ፥ ሲወነጃጃሉና ሲካሰሱ፥ ሲተናነቁና ሲተላለቁ፥ በመለኮታዊው ቃል መሠረትም፡ “ልቅሶና ጥርስ ማፋጨት” በበዛበት፡ አሳዛኝና አሠቃቂ ኸኔታ ሲማቅቁ ይታያሉ።

"እንዲያውም፡ ቀድሞ፡ በኢትዮጵያ፡ በሥልጣን ላይ የቆዩት፡ የእነዚህ የሦስቱም ቤቶች ወገኖች፡ ከየሥልጣናቸው ተባርረው እንዲሰደዱና እንዲወገዱ፥ በእነርሱ ቦታ ላይ ደግሞ፡ አዲሶቹ ተተክተው፡ እነዚያን፡ ከእነርሱ በፊት የነበሩትን ባለሥልጣኖች ሲያሠቃዩ የኖሩትን፡ እንዲያሠቃዩ የሚያደርገው፡ የመለኮት የጽዋ አዳይነት፡ በማይቀረው የዳኝነቱና የቅጣቱ ግዳጅ አፈጻጸም ሥርዓት፡ እየቀጠለበት መኾኑን፡ ይኸው ትውልድ፡ በማስተዋል ሊመለከተው ጨርሶ እንዳልቻለ፡ እነሆ ይታያል።

"ይህም ማለት፡ በቅድሚያ፡ 'በእግዚአብሔር ሥርዓተ መንግሥት እየተመራሁ አስተዳድራለሁ!' ይል የነበረው፡ የአጼ ኃይለ ሥላሴ ትውልድ፡ ሊያከብረውና ሊጠብቀው በሚገባው፡ በቅዱሱ ኪዳን ሃይማኖቱና ምግባሩ ላይ፡ በጨለማና በሥውር ሲፈጽም ከኖረው ክህደቱና ዓመፁ፥ ምንዝርናውም የተነሣ፡ <ደርግ> በተባለው <እግዚአብሔር የለም!>” በሚል ባዕድ ፍልስፍና በሚመራ፡ ጨካኝና ግፊኛ ኃይል ከተጋለጠ በኋላ፡ ፍዳው ያመጣበትን ቅጣት፡ በዚህ በደርግ እጅ ተቀብሎ ማለፉን መዘንጋት ነው።

"በማከታተል ደግሞ፡ ራሱ ደርግ፡ ጽዋ ፋንታው፥ ዕድል ተርታው ሲደርስ፡ እርሱም፡ በቅዱሱ ኪዳን ሥርዓት ላይ የፈጸመው ክህደትና ዓመፅ፥ አመንዝራነቱም፡ ከቀደመው የባሰና በይፋ የተገለጸ ኸኖ ስለተገኘ፡ እርሱን በሚቀጣውና የእግዚአብሔር ሰላም በሌለው፡ በሌላ ተቃዋሚ ኃይል፡ ከሥልጣኑ ተባርሮ፡ እነሆ፡ እርሱም በድርሻው፡ በሠፈረበት የፍዳ ቀኑና እየተሠፈረበት፡ ይኸው፡ እርሱ ካፈራው ትውልድ ጋር፡ ከእርሱ በበለጠ፥ በተራቀቀና በሰላ ሠይፍ ሲመተር፡ መገኘቱን አለማጤን ነው።

"በመጨረሻም፡ አኹን በሥልጣን ላይ ያለው አገዛዝ፡ እንደደርግ ኸኩሉ፡ የቅዱሱ ኪዳን ተቃዋሚነቱን፡ በግብር ጭምር፡ በይፋ ገልጦና አሳውቆ፡ በማናለብኝነትና በዕብሪት በሚያካኸድበት ጊዜ፡ በቀንደኞቹ፡ የቤተ ሕዝቡ፥ የቤተ ክህነቱና የቤተ ምልክናው መሪዎች ላይ፡ በተከታታይ የደረሰው ድንገተኛ ቅሥፈት፡ መልእክቱ ምን፥ ለማንሰ እንደኾነ አመዛዝኖ ለመረዳት የተሳነው መኾኑ ነው።

"አስተዋይ ተመልካችን የሚያስገርም፡ አንድ ሌላ፡ ልዩ ነገር አለ፤ ይኸውም፡ የዛሬው ኢትዮጵያዊ ትውልድ፡ ይህ ኹሉ የቀጣ መቅደፍት የወረደበትና አኹንም፡ እየወረደበት ያለው፡ በምን ምክንያት እንደኾነ፡ ጠንቁን ሊያውቅ አለመፈለጉ፤ ወይም፡ አለመቻሉ ነው። ጠንቁ፡ በቅዱሱ ኪዳን ላይ ከፈጸመው፡ ከራሱ ክህደት፤ ዓመፅና አመንዝራነት የተነሣ መኾኑን ለመገንዘብ ቢችልም፡ በንስሐ በመመለስ ፈንታ፡ ከልጅ ወደልጅ ሲተላለፍ ከቆየው፡ ከቅዱሱ ኪዳን ሃይማኖታዊ ውርሱ ጋር እልህ ተጋብቶ፡ “እምቢ፡ አሻፈረኝ!” ማለትን፡ አውቆና ፈልጎ መምረጡ ነው።

"እንግዲህ፡ የእግዚአብሔር ሰላም የሌለችበት ሰውነት፤ ቤተሰብና ኅብረተሰብ፤ አገርና ዓለም፡ የህልውናው ዕድል ፈንታ፡ ይህ፡ "ልቅሶውና ጥርስ ማፋጨቱ" መኾኑ፡ እጅግ ያስተክሳል። ከዚህ ይልቅ የበለጠ የሚያሳዝነው፡ “ዛሬ፡ በኢትዮጵያ፡ ሰላም የለም!” የሚል፡ የዛሬው የኢትዮጵያ ትውልድ አባል የኾነ ግለሰብ ቢኖር፡ ያ ሰው፡ ይህን የሚለው፡ የእግዚአብሔር ሰላም፡ በኢትዮጵያና በዓለሙም ላይ ሳትኖር ቀርታ ሳይኾን፡ በራሱ፡ በዚያ ግለሰብ ሰውነት ውስጥ ባለመኖርዋ ብቻ መኾኑን፡ ሊያውቅ አለመቻሉ እና አለመፈለጉ ነው።

"አዎን! የዚያ ሰው፡ ሥጋዊውና ነፍሳዊው፤ መንፈሳዊውም ኹለንተናው፡ በሁከት ማዕበል ፈጽሞ የተጥለቀለቀው፡ የእግዚአብሔር ሰላም በውስጡ እንድትኖር ካለማድረጉ፤ ወይም፡ ካለመፍቀዱ የተነሣ መኾኑን፡ ይኸው ሰው፡ ሊርረዳ አልቻለም፤ እንዲያውም፡ ለእርሱ፡ ሰላሙን የነሣውና መከራ ሥቃዩን የሚያሳየው፡ ያ፡ በአገሩና በዓለሙ ላይ ሰፍኖ ያለው ሰብአዊ የአገዛዝ ኃይል፡ እርሱ ራሱ፡ በፈጣሪውና በቅድስት እናቱ ቅዱስ ኪዳን ላይ በፈጸመው ክህደት፤ ዓመፅና የአምልኮ ምንዝርና ምክንያት፡ የቅጣት ዋጋውን ሊከፍለው የተሠየመ፡ ፍርድ አስፈጻሚ መኾኑን፡ ሊገነዘብ አልቻለም።

"በዚህ ኹሉ ጊዜ፤ ወይም፡ በእነዚህ ኹኔታዎች መነሻነት፡ የእግዚአብሔር ሰላም፡ በኢትዮጵያና በመላዋ ምድር ላይ፤ ወይም፡ በዚያ ግለሰብ፤ ቤተሰብና ኅብረተሰብ ውስጥና አካባቢ፡ “የለችም!” ማለት አይደለም፤ የእግዚአብሔር ሰላምማ፡ ቀድሞ፡ በፍጥረት መጀመሪያ፤ ኋላም፡ የዛሬ ኹለት ሺህ ስምንት ዓመት ከባተው፡ ከመጨረሻው የምሕረትና የሕይወት ዘመን ወዲህ፡ በኢትዮጵያ፡ የእግዚአብሔር መንግሥትነት ሰፍና፡ እየተመራችና እየተጠበቀች፡ በተረጋገጠው እውነቷ፡ ገሃድ ኾናና ገዛፋ አለች።

"ይህም እውነታ፡ ከላይ ቀደም ብሎ፡ በሚበቃ ተብራርቷል። ሊያያት፤ ሊያገኛትና ሊጠቀምባት ያልቻለው እኮ፡ እስካኹን ተዘፍቆ ከሚማቅቅበት የክህደት፤ የዓመፅና የምንዝርና ኃጢአቱ፡ 'በእውነተኛ ንስሐ አልመለስም!' ብሎ፡ ልቦናውን ያደነደነው፡ ይኼ፡ የዛሬው የኢትዮጵያ ትውልድ ነው።

"እውነተኛቹና ታማኞቹ የቅዱሱ ኪዳን የኢትዮጵያ ልጆች፡ በውስጣቸውም፣ በውጫቸውም፣ በመካከላቸውና ባካባቢያቸው፣ በቤተሰባቸውና በጎብረተሰባቸው፣ በአገራቸውና በዓለሙም ዘንድ፡ የእግዚአብሔር ሰላም ሰፍና፡ እነሆ እየኖሩባት ስለሚገኙ፡ ለእግዚአብሔርና ለቅድስት እናቱ፡ የክብር ምስጋናቸውን ከማቅረብ፣ ለዚህ ጸጋ ላልታደሉት ወገኖቻቸውና ለመላው ፍጥረተ ዓለም ከመጸለይ በቀር፡ ከፈጣሪያቸው የጎደለባቸው፡ አንዳችም ነገር ከቶ የለም፡፡

"ኢትዮጵያም፡ እንደሰዎች ድርጊት ሳይኾን፡ የቃል ኪዳን ፈጣሪዋና አምላኳ እንደሠራትና የቅዱሱ ኪዳን ታማኝ ልጆቿ ጸንተው በቆሙላት ይዘታዋ፡ ይኸው፡ የማይገሠሥ ማንነቷንና ስሟን እንደጠበቀች፡ ካልተከፋፈሉትና ካልተለያዩት ሕዝቦቿና ምድሩዋ ጋር፡ በእግዚአብሔር ሰላም ተጠብቃ ትገኛለች፤ አዎን! ይህ፡ ከሃዲውና ዓመፀኛው፣ አመንዛሪውም ትውልዷ፡ እንደፍላጎቱ፡ በሥልጣን ላይ ያስቀመጠው አገዛዝ፡ በታጠቀው የተግሣፅና የፍጻ ዓይኖቹ፡ ቀጥቶና አስተምሮ፡ ወደንስሐ እስኪመልሰው ድረስ፡ እርሷ፡ ይኸው፡ በነጻነት ህልውናዋና በእግዚአብሔር መንግሥትነቷ፡ መለኮታዊ አመራርዋንና አስተዳደርዋን፡ በበላይነትና በተጠናከረ ይዘት ቀጥላበታለች፡፡

"ይህም ዕፁብ ድንቅ ነገር፡ ባለፉት የቅርቦቹ ዓመታት፡ ለመላው ዓለም፡ ይፋ ባወጣቸው ዐዋጆቿ አማካይነት፡ እውን ኾኖ ታይቷል፤ እየታየም ነው።

"ይህች፡ የእኛ ኢትዮጵያ፡ ራሷ ቅድስት ድንግል ማርያም ስለኾነች፡ በምድር ላይ፡ ዳር ድንበር ሳይከልላትና የሚወስናት ጽንፍ ሳይኖር፡ ይኸው፡ በሰማያት ሳይቀር፡ በመላው ፍጥረታተ ዓለማት ዘንድ ታውቃ፤ በመላእክትና በሕዝቦች ልቦና ውስጥ፡ በሃይማኖት ተመሥርታ፡ ከሚመለከው መለኮታዊ ልጇ ወዳጇ፡ ኢየሱስ መሲሕ ጋር፡ በእግዚአብሔር አብ፡ መፅምርትነቷ [ሙሽርነቷ]፣ በእግዚአብሔር ወልድ፡ እናትነቷና በእግዚአብሔር መንፈስ ቅዱስ መንበረ ጸባዎትነቷ፣ በእግዚአብሔር መንግሥትነቷም ሰፍና፡ ስትወደስና ስትመሰገን ትኖራለች።

"እንዲህ እንደመኾኗ፡ በዛሬው የመጨረሻው ዘመን፡ የቅዱሱ ኪዳን ኢትዮጵያውያንና ኢትዮጵያውያት ልጆቿ፡ ለአልጫው ዓለም፡ ጨው፣ ለጨለማውም ዓለም፡ መብራት ኾነው፡ የቅዱሱ ኪዳን ኢትዮጵያዊነትን፡ በመላው ዓለም፡ አብዝተውና አስፋፍተው ይዘሩትና ይናኙት ዘንድ፡ እነሆ፡ በምድር ላይ ባሉ አገሮች ኹሉ ተሠራጭተው እንዲኖሩ አሠማርታቸዋለች።

"በዚህም ረቂቅ ምግባርዋ፡ የእግዚአብሔር መንግሥትነቷ፡ በፍጥረተ ዓለሙ ኹሉ የሰፈነ መኾኑ፡ በብዙዎች ዘንድ እንዲከሠትና እንዲታወቅ የማድረግን ሺደት፡ በበለጠ ቀጥላበት ትገኛለች፡፡

"ይህ ኹኔታ፡ ስለእግዚአብሔር ሰላም፡ እስካኹን ለተገለጠው እውነታ፡ ግዙፍ ማረጋገጫ መኾኑን ለመገንዘብ ደግሞ፡ ለማንኛውም እውነተኛ የእግዚአብሔር ምእመን፡ የሚሳነው አይኾንም።"

**በኢትዮጵያ፡ የእግዚአብሔር መንግሥት ዘንድ፡
የሰላም ምንነትና ማንነት።**

የእግዚአብሔር ሰላም፡ እውነተኛ ምንነትና ማንነት እንዲህ ከኾነ፡ ታዲያ! በሰብአውያን ፍጡሮቻችን ዘንድ፡ በተለይም፡ "ክርስቲያን ነን!" በምትሉት ወገኖች ዘንድ፡ ይልቁንም፡ "የኢትዮጵያ ልጆች" ተብላችሁ፡ በተቀደሰው ስሜ በተጠራችሁት፡ በእናንተ ኢትዮጵያውያንና ኢትዮጵያውያት ዘንድ ሳይቀር፡ በዚችው በእግዚአብሔር ሰላም ስም፡ ሲፈጸም የተኖረውና አኹንም፡ ሲካኼድ የሚታየው ተፃራሪ ድርጊት፤ ይኸውም፡ "ጦርነት" የተባለው ጠንቀኛ ጠላት፡ ከወዴት፤ እንዴትስ መጣ? ለዚህ ከባድና አሳሳቢ ጥያቄ፡ ትክክለኛውንና እውነተኛውን መልስ መስጠት፡ እጅግ አስፈላጊና ተገቢ ከኾነበት የመጨረሻው ወሳኝ ዘመን ተደርሷል። የዚህ ጥያቄ፡ አቅራቢዎቹም፤ መላሾቹም፤ ምስክሮቹና ዳኞቹም፡ እናንተው፡ እየራሳችሁ ናችሁ።

እናንተ ልጆቼ! እናንተ ሰብአውያን ፍጡሮቻችንም ኹሉ!

ከዚህ ቀጥሎ ለማሰማችሁ የዐዋጅ ቃሌ፡ መነሻ ይኾነኝ ዘንድ፡ ባለፈው፡ በ፲ኛው መለኮታዊ ቃለ-ዐዋድ፡ ለእናንተ ከነገርኋችሁ መካከል፡ በጥቂቱ ጠቅሼ ላስታውሳችሁ ነውና፡ እስኪ፡ እርሱን፡ እንደገና፡ በጽሑፍና አዳምጡት! በማስተዋልም፡ ተመልከቱት!

ያም፡ እኛ እግዚአብሔራችሁ፡ በቅድሚያ፡ ይህችን ፍጥረተ-ዓለም፡ እንዲህ፡ አሟልተንና አከናውነን ካዘጋጀንላችሁ በኋላ፡ ለእናንተ፡ ከመልካችን አንሥቶ፡ የእኛ የኾነውን ኹሉ በመስጠት፡ እናንተን ፈጥረናችሁና ወልደናችሁ፤ እያንዳንዳችሁ፡ በየግላችሁ፤ በጥበብተሰብነትም፡ ኹላችሁ፡ እርሷን፡ ይህችን ፍጥረተ-ዓለም፡ በዕጩ-ርስትነት ወርሳችኋት፡ በፍጹም ተድላና ደስታ፤ በፍቅርና በሰላም፡ ተስማምታችሁና ተባብራችሁ፤ ለዘለዓለምም፡ ሕያዋን ኾናችሁ፡ በኢትዮጵያ፡ የእግዚአብሔር መንግሥት ባለቤትነትና ሥርዓት፡ ከእኛ ጋር፡ በክብርና በምስጋና፡ ትኖሩባትና ትመሯት፤ ታስተዳድሯትና ትዝናኑባት፤ ትጠብቋትና ትቈጣጠሩዋት ዘንድ፡ የተለገሠችሁ መኾኑን የሚያረጋግጠው፡ እንዲህ የሚለው ምዕዳኔ ነው፡-

«አዎን! እኛ፡ እናንተን፡ በወንድነትና በሴትነት ጸታዎች፡ በመልካችን የፈጠርናችሁና ከእኛ፡ ከመንበረ ጸባዎት ቅድስት ሥላሴ፡ እንደአንዳችን ለመኾን የበቃችሁበትን፤ የገናናው ክብራችን ተሳታፊዎች ትኾኑ ዘንድ፡ በነፍስና በሥጋ፤ በመንፈስም አማካይነት፡ የምንነት አካላችንን አጎናጽፈንና የማንነት ባሕርያችንን አቀዳጅተን፡ በአርአያችን ያስገኘናችሁ ነን። እናንተም፡ በእኛ፡ እንዲህ የተገኛችሁ ናችሁ።»

«ጥንቱኑ፡ በዚህ ኹኔታ የፈጠርናችሁ እኛ፡ የቀድሞዎቹም ኹኑ የኋለኞቹ ወገኖቻችሁና እናንተ ጭምር፡ ያማሰናችሁትን [ያበላሻችሁትን] እና ያቃወላችሁትን፤ ያጣመማችሁትንና ያጠፋችሁትን፤ ያሳደፋችሁትንና ያረከላችሁትን ኹሉ፡ ማንነታችሁንና ምንነታችሁን ሳይቀር፡ በድንግል ማርያም የትስብእት መድኃኒትነቱ እና በኢየሱስ መሲሕ የትስብእት ቤዛነቱ፡ አድሰንና አስተካክለን፤ አቃንተንና አልምተን፤ አንጽተንና ቀድሰን፡ ይኸው፡ ወደቀደመው ድንግል አካልነቱና ንጽሐ ባሕርይነቱ መለስነው!

«እኛ፡ እናንተን፡ ወንዶችና ሴቶች ልጆቻችንን፡ እንዲህ አድርገን፡ ለእኔነትና ለእኛነት ያበቃናችሁ እኮ፡ በዘለዓለማዊነት በሠራነው ዓለም፡ እኛን መስላችሁ፡ በኢትዮጵያ፡ የእግዚአብሔር መንግሥት ሥርዓት፡ በፍጹሙ መልካም ሕይወት እንድትኖሩ እንጂ፡ ከሥጋዊው አእምሮአችሁ ከፈለቀው፡ ከዚህ የተሳሳተ እምነታችሁና ክፉ አስተሳሰባችሁ የተነሣ፡ ይኸው አኹን እንደምታዩት፡ ፍጹሜው፡ "ሞትና ዕልቂት" ለኾነው ህልውና፡ እየራሳችሁን፡ እንድታዋርዱና እንድትዳርጉ አልነበረም፤ አይደለምም።»

እንግዲህ፡ "ሣህል ወርትዕ ተራከባ! ጽድቅ ወሰላም ተሰዓማ!"

“ቸርነት እና ቅንነት ተገናኙ! እውነት እና ሰላም ተሳሳሙ! ብለን፡ ቀደም አድርገን፡ በነቢያታችን፡ በአንዱ እንዳሰማነው ኹሉ፡ ለእናንተ ተብሎ የተዘጋጀው፡ ይህ ፍጥረተ-ዓለም፤ እናንተም የተፈጠራችሁት፡ እንዲህ፡ የእግዚአብሔር፤ በእግዚአብሔርና ለእግዚአብሔር በኾነችው እውነት እና ከእርሷ በተገኘችው ሰላም ተመሥርታ በምትካኼደው፡ በኢትዮጵያ፡ የእግዚአብሔር መንግሥት ሥርዓት፡ እኛን መስላችሁ፡ በፍጹሙ መልካም ሕይወት እንድትኖሩ ብቻ ነው።

እውነታው ይህ ኾኖ ሣለ፡ ታዲያ! ከዚህ፡ ከመልካሙ ሕይወት፤ ከዚህ፡ ዘለዓለማዊ ቅዱስ ዓላማና ግብ፡ ፈጽሞ በተለየው፤ እንዲያውም፡ ተፃራሪና ሰይጣናዊ በኾነው፡ "ጦርነት" በሚባለው፡ የጭከናና የግድያ ክፉ ግብር ተማርካችሁ ልትዘፈቁበት እንዴት ቻላችሁ? ጥንቱኑስ፡ ይህንኑ፡ "ጦርነት" የተባለውን፡ አንድስ የኾነ ጉድ፡ ማን አመጣው? እንዴትና ከየትስ ተገኘ?

የዚህ ጥያቄ፤ በተለይም፡ "ጦርነትን፡ ማን አመጣው?" የሚለው መልስ፤ በግልጽ የታወቀ ስለኾነ፡ በአጭር ቃል፡ ሊሰጥ የሚቻል ነው፤ ይኸውም፡ ልጄ ወዳጄ ኢየሱስ መሲሕ፡ ለተቃዋሚዎቹና ሰቅለው ለገደሉት አይሁድ፡ "አንትሙስ፡ እምአቡክሙ ሰይጣን አንትሙ፤ ወፍትወቶ ለአቡክሙ ትፈቅዱ ትግበሩ። ወውእቱስ ቀታሌ ነፍስ ሰብእ ውእቱ እምትካት፤ ወኢይቀውም በጽድቅ፤ እስመ አልቦ ጽድቅ በኅቤሁ፤ ወሶበሂ ይነብብ ሓሰተ፡ እምዚአሁ ይነብብ፤ እስመ ሓሳዊ ውእቱ፤ ወአቡሃ ለሓሰት።"

"እናንተማ፡ ከአባታችሁ፡ ከሰይጣን ናችሁ፤ የአባታችሁን ፈቃድ ልትፈጽሙ ትወድዳላችሁ። እርሱም፡ ከጥንት፡ የሰው ነፍስ፡ ገዳይ ነው፤ እውነት በእርሱ ዘንድ ስለሌለች፡ ለእውነት አይቆምም። ሐሰትን ሲናገር፡ ከራሱ ይናገራልና፤ ሐሰተኛ፤ የሐሰት አባትም ነውና።" ብሎ እንደተናገረው፡ የጦርነትን ፅንሰ-ሐሳብ፤ ተገብሮውንም፡ ሌላ ማን ያመጣዋል? ይኸው፡ "ሰይጣን" የተባለው ዲያብሎስ ነው እንጂ። (ዮሐ. ፰፥ ፵፬።)

ይኸው፡ ሐሳቧ የኾነው፡ የጦርነት ፅንሰ-ሐሳብ፤ አድራጎቱም፡ "እንዴትና ከየትስ ተገኘ?" ለሚለው፡ ተጓዳኝ ጥያቄ ደግሞ፡ መልሱ፡ ይኸው፡ "ሰይጣን" የተባለው ዲያብሎስ፡ ራሱ ቀስቅሶ ስላመጣው፡ የ"ጦርነት" ጠንቀኛ ሥሪት፡ ከዚህ በሚከተለው የቅዱሳን መጻሕፍት ጥቅስ ውስጥ የተጻፈው ማብራሪያ፡ እንዲህ ይላል፡-

"ወፀብእዎ በሰማይ፡ ለውእቱ አርዌ፤ ሚካኤል፤ ወመላእክቲሁ፤ ወተፃብእሙ ውእቱ አርዌ፡ ምስለ መላእክቲሁ። ወስእኖሙ፤ ወኢረከበ እንክ፡ መካነ፡ በውስተ ሰማይ። ወወድቀ ውስተ ምድር፡ ውእቱ አርዌ ዐቢይ፤ ...ወበዘነቡ ይስሕብ ሥልስተ እዴሆሙ ለከዋክብተ-ሰማይ፤ ወያወርዶሙ ውስተ ምድር፤ ወአርዌሰ፡ ዐቢይ ውእቱ ቀዲሙ፤ ዘአስሐቶ ለኩሉ ዓለም፤ ዘስሙ፡ "ሰይጣን"። ወወድቀ ውስተ ምድር፤ ወመላእክቲሁኒ፡ ወድቁ ምስሌሁ፡ ውስተ ምድር።

"...አሌ ላ ለምድር፤ ወለባሕር! እስመ ወረደ ሰይጣን ውስቴቶሙ፡ ምስለ ዐቢይ ሕምዙ፤ እስመ የአምር፡ ከመ ውኑድ መዋዕል ተርፎ።

"ወሶበ ርእየ ዝክቱ አርዌ፡ ከመ ወድቀ ውስተ ምድር፡ ...ወቆመ ...አንጻረ ይእቲ ብእሲት፡ ...እንተ ትለብስ ፀሓየ ወወርኅ ታሕተ እገሪሃ፤ ወዲበ ርእሳኒ፡ አክሊል፤ ዘዐሠርቱ፤ ወክልኤቱ ከዋክብት፡ ...ከመ ሶበ ወለደት፡ ይብላዕ ሕፃና። ወወለደት፡ ወልደ ተባዕተ፤ ዘውእቱ ይርዕዮሙ ለኩሉ አሕዛብ፡ በበትረ ሓጺን። ወመሰጥዎ ለውእቱ ሕፃን፤ ወወሰድዎ ኅበ እግዚአብሔር፤ ወኅበ መንበሩ።

"ወጉየት ይእቲ ብእሲት፡ ውስተ ገዳም፤ ወውስተ መካን፡ ዘአስተዳለወ ላቲ እግዚአብሔር፡ ከመ ትትዐቀብ በህየ፤ በኩሉ መዋዕል፤ ዐሠርተ፤ ወክልኤተ ምእተ፤ ወተስዓ ዕለተ። ...ዴገና፡ ...ውእቱ አርዌ፡ ለእንታክቲ ብእሲት፡ እንተ ወለደት ሕፃነ ተባዕተ።

"ወተውህባ ለይእቲ ብእሲት፡ ክልኤ ክንፍ፡ ከመ ዘዐቢይ ንስር፤ ከመ ትሥርር ውስተ ገዳም፤ ወውስተ መካን፡ ኅበ ትትዐቀብ በኩሉ መዋዕል፡ ዘመነ፤ ወአዝማነ፤ ወመንፈቀ ዘመን፡ እምቅድመ ገጹ፡ ለውእቱ አርዌ። ወሠረረ፤ ወዴገና ውእቱ አርዌ። ወአውፅአ እምነ አፉሁ፡ ውእቱ አርዌ፡ ማየ ብዙኅ እንተ ድኅሬሃ፡ ለይእቲ ብእሲት፡ ከመ ፈለግ ዐቢይ፡ ከመ ይንሥአ ውኒዙ። ወረድአታ ምድር፡ ለይእቲ ብእሲት፤ ወአርኅወት አፉሃ ምድር፤ ወሰረበቶ፡ ለውእቱ ውኒዝ፡ ዘአውኅዘ ውእቱ አርዌ፡ እምነ አፉሁ። ወኢያእመረ፡ ከመ ተውህበ ላቲ፡ ክንፍ።

"ወተምዐ ውእቱ አርዌ፡ ላዕለ ይእቲ ብእሲት። ወሐረ ይፅብአሙ፡ ለእለ ተርፉ ውሉዳ፤ ወለእለ የዐቅቡ ትእዛዝ እግዚአብሔር፤ ወይሄልዉ በጽድቁ ለኢየሱስ ክርስቶስ። ወቆመ ውእቱ አርዌ፡ ላዕለ ጥጻ ባሕር።"

"በሰማይ፡ ሚካኤል፡ ከመላእክቱ ጋራ ኾኖ፡ አውሬውን [ዲያብሎስን] ተዋጋው፤ አውሬም፡ መላእክቱን ይዞ፡ ተዋጋቸው። አልቻሏቸውምም። ከዚያ ወዲያም፡ ይኸው ታላቁ አውሬ፡ በሰማይ፡ ሥፍራ ስላላገኘ፡ ወደምድር ወደቀ። ...ጅራቱም፡ የሰማይ ከዋክብትን ሲሶ እየሳበ፡ ወደምድር አወረዳቸው! ወደምድር የወደቀው፡ [ሰይጣናት] መላእክቱም፡ ዐብረውት፡ ወደምድር የወደቁት፡ ይኸው አውሬ፡ 'ሰይጣን' የተባለው፡ ዓለሙንም ኹሉ ያሳተው፡ የቀደመው፡ ታላቁ እባብ ነው።"

"...ለምድርና ለባሕር፡ ወየላቸው! ሰይጣን [ዲያብሎስ]፡ የቀረው የአገዛዝ ዘመኑ፡ አጭር መኾኑን ዐውቆ፡ ከታላቁ የክፋት መርዘ ጋር፡ ወደእነርሱ ውስጥ ወርዷልና።"

"ይኸው አውሬ፡ ተዋርዶ፡ በምድር ላይ መውደቁን ሲያይ፡...ፀሐይን ተገናኝ፡ ጨረቃም፡ ለእግሮቿ፡ ብርዥማ ኾኖላት፤ በራሷ ላይ፡ የዓሥራ ኹለት ከዋክብት ዘውድን የተቀዳጀች፡ አንዲት፡ ልትወልድ ያላት ሴት [ኢትዮጵያዎ ድንግል ማርያም]፡ በምትወልድበት ጊዜ፡ ሕፃኗን [ኢየሱስ መሲሕን] ሊበላ፡ ከፊት ለፊቷ ቆመ። እርሷም፡ አሕዛብን ኹሉ፡ በብረት በትር፡ ይገዛቸው ዘንድ ያለውን ወንድ ልጅ ወለደች። ይህም ሕፃን፡ ወደሰማይ ተነጠቀ፤ ወደእግዚአብሔር፤ ወደዙፋኑም ተወሰደ።"

"ሴቲቱም፡ እግዚአብሔር፡ ሺህ ከኹለት መቶ ዘጠና ለሚኾነው፡ ለዚያ ጊዜና በዚያ ሥፍራ ተጠብቃ እንድትቆይበት የሚያስፈልጋትን ኹሉ ወዳሰናዳላት በረሀ ሸሸች። አውሬውም፡ ወንድ የኾነውን ሕፃን ልጅ የወለደችውን፡ ይህችኑ ሴት አሳደዳት።"

"ሴቲቱም፡ አንድ ዘመንና ዘመናት፤ የዘመን እኩሌታም በኾነው፡ በዚህ ጊዜ ኹሉ፡ ከዚህ አውሬ ፊት ርቃ፡ ወደምትጠበቅበት፡ ወደዚያ የበረሀ ሥፍራ ትበርር ዘንድ፡ የታላቅ ንስርን የሚያህሉ፡ ኹለት ክንፎች ተሰጧት። አውሬውም በረረ፤ አሳደዳትም። ሴቲቱ፡ በታላቅ የወንዝ ውኃ እንድትወሰድ ሊያደርግ፡ ይኸው አውሬ፡ ከአፉ፡ ብዙ ውኃን አውጥቶ፡ ከሴቲቱ በስተኋላ አፈሰሰ። ምድሪቱ ግን፡ ሴቲቱን ረዳቻት፤ ለሴቲቱ፡ ክንፍ እንደተሰጣት ያላወቀው አውሬ፡ ከአፉ ያፈሰሰውን፡ ያን ውኃ፡ ምድሪቱ፡ አፏን ከፍታ ዋጠችው።"

"አውሬውም [ዲያብሎስ]፡ በሴቲቱ ላይ ተቈጥቶ፡ የቀሩትን ልጆቿን፤ የእግዚአብሔርንም ትእዛዝ የሚጠብቁትን፤ በኢየሱስ መሲሕ እውነት የሚኖሩትንም [በቅዱሱ ኪዳን፡ 'የኢትዮጵያን ልጆች' የኾኑትን] ሊዋጋ፡ ኼደ።"

"ይኸው አውሬ፡ [ከሐሰት አባትነቱ የተነሣ፡ ብዛት ካላቸው ሠራዊቱና ሰብአውያን ተከታዮቹ ጋር፡ የማይቀረውን የዘለዓለም ውድቀቱን አረጋግጦ ሊያሳይ] በባሕር አሸዋ ላይ ቆመ።" (ራእ. ፲፪፥ ፩-፲፰።)

ስለዚህ፡ ይኸው፡ በምድር ላይ፡ በሰዎች መካከል እየተካኸደ ያለው ጦርነት፡ ፅንሰ-ሐሳቡ፡ ድርጊቱም የተገኘው፡ ከዚህ፡ ከዲያብሎስና ከሠራዊቱ ሰይጣናት መኾኑን፡ ይህ፡ የባለአደራው ልጅ፡ የዮሐንስ ራእይ መጽሐፋዊ ጥቅስ፡ በሚበቃ ያስረዳችኋል።

ይኹን እንጂ፡ ይህን፡ የጦርነት ዝክረ-ነገር በሚመለከት፡ ያለውንና የኾነውን መለኮታዊ ምሥጢር፡ እናንተ ኹላችሁ፡ እስካኹን፡ በየሃይማኖታችሁ አማካይነት፡ ልታውቁትና ይህንኑ ዕውቀታችሁን፡ በምግባር ላይ ዐውላችሁት፡ ለመልካሙ የሰላም ፍሬ ልታበቁት ይገባችሁ የነበረ ሲኾን፡ ነገር ግን፡ በእናንተ በኩል፡ የኾነውና እየኾነ ያለው፡ የዚያ ተቃራኒው ኾኖ በመገኘቱ፡ እኔ፡ አኹን፡ በዚህ የዐዋጅ ቃሌ፡ ራሴ፡ ገልጬ እነግራችሁ ዘንድ፡ አስፈላጊ ኾኗል።

የምነግራችሁም፡ ይህ ነው፡- ሰምታችሁ ፈጽሙት! ቀድሞ፡ በእግዚአብሔር እምነቱ፡ ከእግዚአብሔር አብ፡ በመለኮትነት የወለድሁት፡ ልጄ ወዳጄ፡ እግዚአብሔር ወልድ፡ ኋላ በመጨረሻ ደግሞ፡ በእግዚአብሔር መንፈስ ቅዱስ ቀዳሚ ግብር ከተዋሐድኋት፡ ከእኔዬቱ፡ ኢትዮጵያዎ እናቱ፡ ከድንግል ማርያም፡ በሰውነት የወለድሁትና "ኢየሱስ መሲሕ" ተብሎ፡ በምድር ላይ የተገለጠው፡ ለምን ይመስላችኋል?

በዚህ ረገድ፡ እናንተ ኹላችሁ፡ በተለይም፡ "ክርስቲያን ነን!" የምትሉት፡ በየሃይማኖታችሁ፡ በግልጽ የተነገረና የተጻፈ በመኾኑ፡ ልጄ ወዳጄ፡ ወደዚህ ዓለም፡ በሰውነት፡ የመጣበትን ምክንያትና ዓላማ፡ የምታውቁት ኾኖ ሳለ፡ ነገር ግን፡ አውቃችሁት፡ ልትከተሉትና ልትጠቀሙበት ስላልፈለጋችሁት ብቻ፡ ያ ምክንያትና ዓላማ፡ በእውነተኛው ትክክለኛ መልክና ይዘቱ፡ በምግባር ላይ ባለመዋሉ፡ መልካሙን ውጤት ሳያስገኝ መቅረቱ፡ ይኸው እንደሚታየው፡ እርግጥ ነው።

እንግዲህ፡ ልጄ ወዳጄ፡ ኢየሱስ መሲሕ፡ ወደዚህ ዓለም፡ በሰውነት፡ የመጣበት፡ አንዱ፡ ታላቁ ምክንያትና ዓላማ እኮ፡ ይኸው፡ የሐሰቱና የክፋቱ፡ የጥፋቱና የጦሩ አባትና አበጋዝ የኾነው ዲያብሎስ፡ በሰማይ ፈጥሮትና ሠርቶበት፡ ነገር ግን፡ በፍጻሜው፡ ድል ተነሥቶ፡ ከነሠራዊቱ ሰይጣናት ጋር፡ ወደምድር የተጣለበትንና ይዘት የመጣውን፡ ይህንኑ፡ "ጦርነቱ"ን፡ ለአንዴና ለዘለዓለም፡ ከመላው ምድረ-ገጽ ለማስወገድ መኾኑ፡ በመጨረሻው ድሉ፡ እውን ኾኗል።

ይኸውም፡ ይኸው፡ አውሬው ዲያብሎስ፡ ሰብአውያን ፍጡሮቻችንን፡ ለአምስት ሺህ አምስት መቶ ዓመታት፡ እርስ በርሳቸው ሲያጣላና ሲያፋጅ፡ ሲያስተናገድና ደም ሲያፋስስ፡ ሲያጋድልና ሲያስተላልቅ የኖረበትን፡ ማብቂያ ያልተገኘለትንም፡ ይህንኑ ጦርነት፡ ልጄ ወዳጄ ኢየሱስ መሲሕ፡ በመስቀል፡ የድል ሞቱ ያስወገደው፡ መኾኑ ነው።

እነዚህ ሰብአውያን ፍጡሮቻችንም፡ በዚችው ምድራችን ላይ፡ ከሚርመሰመሱት መካከል፡ ከእየራሳቸው የክፋት እምነታቸውና የጥፋት ግብራቸው የተነሣ፡ በሥነ-ፍጥረት የቀጣ መቅሠፍቶች ድምሳሌ፡ ተርፈው የቀሩት ናቸው። ይህን እውነታም፡ ቀደም ብዬ ከጠቀስሁላችሁ፡ የመጽሐፍ ጥቅስ ጋር፡ የራሳችሁ የታሪክ ድርሳናትም ያረጋግጡታል።

አዎን! ልጄ ወዳጄ ኢየሱስ መሲሕ፡ ወደዚች ምድር፡ በሰውነት የመጣው፡ በዚሁ፡ በክፋው አውሬ በተመሰለው፡ በዲያብሎስና በሠራዊቱ ሰይጣናት ተፃራሪነት፡ በሰማይ ተነሥቶ የነበረውን ታላቅ ጦርነት፡ በቅዱሳን መላእክቱ አማካይነት ያስገኘውን ድል፡ በምድርም ሊፈጽም መኾኑን፡ ልታውቁት ይገባል። ልጄ ወዳጄ፡ በሰማይ፡ ያስገኘው ድል በተፈጸመ ጊዜ፡ የኾነውና የተደረገው፡ በዚሁ፡ በራእየ ዮሐንስ መጽሐፍ የተከተበውን ዜና መዋዕል ታስታውሳላችሁ። እንዲህ የሚል ስለኾነ፡ እንደገና ስሙት!

"ወሰማዕኩ ቃለ ዐቢየ፡ በውስተ ሰማይ፡ ዘይብል፡- 'ኮነት መድኃኒት፥ ወኅይል፥ ወመንግሥት፡ ለአምላክነ! ወሥልጣን ለመሲሐ! እስመ ወድቀ መስተዋድይ፡ ዘአስተዋደዮሙ ለአበዊነ፡ ቅድመ እግዚአብሔር፡ መዐልተ፥ ወሌሊተ።' ወሞዕዎ እሙንቱ፡ በእንተ ደመ በግዑ፥ ወበእንተ ቃለ ጽድቆሙ፤ እስመ ኢያብደሩ ነፍሶሙ፡ እስከ ለሞት። ወበእንቲአሆሙ፡ ተፈሥሑ ሰማያት፤ ወእለ ይነበሩ ውስቴቶን።"

"ታላቅ ቃልም፡ በሰማይ ሰማሁ፤ እንዲህ ሲል፡- 'አኹን፡ ማዳንና ኃይል፥ መንግሥትም፡ ለአምላካችን፥ ሥልጣንም፡ ለመሲሐ ኾነ! በእግዚአብሔር ፊት፡ ቀንና ሌሊት፡ ከሣሽ የኾነው፥ የአባቶቻችን ባለጋራቸው፡ ወድቋልና።' እነርሱም፡ ከበጉ ደም የተነሣ፥ ከእውነት ቃሎቻቸውም የተነሣ፡ ድል ነሡት፤ ነፍሳቸውንም፡ እስከሞት ድረስ እንኳ፡ አልወደዱም። ስለእነርሱም፡ ሰማያት፥ በውስጣቸውም የሚኖሩት ኹሉ፡ ደስ አላቸው።" (ራእ. ፲፪፥ ፲-፲፪።)

ዛሬም፡ እናንተ፡ በቅዱሱ ኪዳን ልጆቼ የኾናችሁት፡ በምድር ላይ ተሠራጭታችሁ የምትኖሩ ኢትዮጵያውያንና ኢትዮጵያውያት፥ እናንተንም መስለው፡ በያሉበት የሚያመልኩን ፍጡሮቻችንም ኹሉ! ይህን በመስለው ደስታና ሓሄት ተመልታችሁ የምትኖሩ አይደላችሁምን? አዎን! ናችሁ እንጂ።

ይህን በመስለው ደስታና ሓሄት ተመልታችሁ የምትኖሩትም፡ ያለ ምክንያት አይደለም። ልጄ ወዳጄ፡ ኢየሱስ መሲሕ፡ የዛሬ ኹለት ሽህ ስምንት ዓመት፡ የዚሁ፡ የዝንተ ዓለሙ ጦርነት ወሳኝ በኾነው፡ በመስቀሉ የሰልፍ ሜዳ ላይ፡ ተዋጊ ጠላቱና ጦር መሪው በኾነው በዲያብሎስ ትእዛዝ፡ ዕርቃነ ሥጋውን ኾኖ፡ እጆቹና እግሮቹ፡ በአራቱ ማዕዘናት ዓለም፡ ተዘርግተውና ተወጥረው፥ በብረት ችንካርም ተቸንክረው፥ ጎኑን፡ በጦር ተወግቶ፥ በራሱም ላይ፡ የእሾህ አክሊልን ደፍቶ፡ በቆረሰው ቅዱስ ሥጋውና ባፈሰሰው ክቡር ደሙ፡ ሞቶና ተገንዞ፥ ተቀብሮና መበሰበሰን አጥፍቶ በመነሣቱ ነው።

ያን፡ አውሬው ዲያብሎስ፡ በሰማይ፡ በቅዱሳን መላእክት ላይ፥ በምድርም፡ በእናንተና በፍጡራን ሰዎቻችን ላይ ሲያካኼድ የኖረውን ጦርነት፡ በመከላከያ ጋሻና በግድያ መሣሪያ ተቋቁሞና ተዋግቶ ሳይኾን፡ "አባ ስረይ ሎሙ! እስመ በዘኢየአምሩ ይገብሩ!

"አባት ሆይ! የሚያደርጉትን አያውቁምና፡ ይቅር በላቸው!" በሚል በርሳራኔና በይቅርታ፥ በምሕረትና በፍቅር የሰላምታ ቃል ብቻ፡ የራሱን የሰውነት አካል፡ ለዕርድ እንደቀረበ፡ እንደበግ ጠቦት አመቻችቶ በመስጠት፡ በቤዛነት ታርዶና ተሠውቶ፡ የዘር ጠላቱን፡ ዲያብሎስን፡ በድል አድራጊነት፡ እንዴት ቀጥቅጦ እንዳጠፋው፥ ጦርነትንም፡ ለአንዴና ለመቼውም ጊዜ፡ ለዘለዓለም፡ እንዴት እንዳስወገደው፡ ለፍጥረተ-ዓለሙ፡ በገሃድ፡ በማሳየቱ፥ በይፋም፡ በማሳወቁ ነው። (ሉቃ. ፳፫፥ ፴፬።)

ታዲያ! ልጄ ወዳጄ ኢየሱስ መሲሕ፡ እንዲህ አድርጎ፡ በታላቁ ዘለዓለማዊ ድል ያጠናቀቀውንና ያስወገደውን "ጦርነት"፡ ዛሬ፡ እናንተ፡ እንዲህ በሰፋና በተራቀቀ ዘዴ፡ እያደገና እያሠቀቀ እንዲኼድ ያደረጋችሁት፡ እናንተው፡ የክፉው ወገኖች የኾናችሁት፡ ልብ-ደንዳኖቹ ሰብአውያን ፍጡሮቻችን፥ በተለይም፡ እናንተ፡ ያለጎፍረትና ያለይሉኝታ፡ እየራሳችሁን፡ "ክርስቲያን ነን!" የምትሉ ግብዞች ወገኖች አይደላችሁምን? አዎን! በእርግጥ ናችሁ።

ይህንም ድርጊት፡ በድፍረትና በማናለብኝነት የምትፈጽሙት፡ የእኛን የፈጣሪያችሁን፡ የሰላም መንገድንና የመልካም ሕይወት መመሪያ ሥርዓትን፡ በክርስቲያንነታችሁ ተቀብላችሁ ከመከተል ይልቅ፡ የእርሱን፡ የዲያብሎስን የክፋት ፈለግና ክፉ ምክሩን ተቀብሎ የመፈጸም ዝንባሌ ስላላችሁ ብቻ ነው።

ለዚህና በዚህ ረገድ፡ ባለፉት ዘመናት፡ በእርግጥ ሲፈጸም ለተኖረው፥ አኹንም እየተፈጸመ ላለው እውነታ ማረጋገጫ ይኾኑ ዘንድ፡ ሊቀርቡ ከሚችሉ አያሌ ማስረጃዎች መካከል፡ በዓለም አቀፍ ደረጃ፡ በይፋ የታወቁትንና በታሪክ የተመዘገቡትን፡ ኹለቱን ብቻ፡ እዚህ ላይ እጠቅስላችኋለሁ።

እነዚህም፡ በእናንተ፡ የካቶሊካዊት ቤተ-ክርስቲያን መሪዎችና አባሎች በኾናችሁት መነኩሳትና አማኞች፥ እንዲሁም፡ በአውሮጳ ክፍለ-ዓለም በምትኖሩ፡ "ክርስቲያን ነን!" በምትሉ፡ የፀረ-ማርያም ወገኖች ዘንድ፡ ከ፲፩ኛው እስከ ፲፬ኛው ምእተ ዓመታት-ምሕረት ድረስ፡ ለአራት መቶ ዓመታት ያህል የተካኼደውን፡ በአንድ በኩል፡ ውሳጣዊዉን የእርስ በርስ ዕልቂት በሚመለከት፡ "የኑፋቄ ምርምር" [Inquisition] የተባለውን፥ በሌላ በኩል ደግሞ፡ አፍአዊዉን የባዕዳን ፍጅት በሚመለከት፡ "የመስቀል ጦርነት" [Crusade] የተባለውን፡ የሚያካትቱት፡ ኢክርስቲያናዊ የግፍና የጭካኔ ድርጊቶቻችሁ ናቸው።

"ልጆቼ! ሕዝቤ! ፍጡሮቼ!" የምላችሁ፡ እናንተ፡ የምታዳምጡኝ፡ ወንዶችና ሴቶች!

እንግዲህ ተመልከቱት! በአረማውያንና በአሕዛብ ዘንድ እንኳ የማይደረገው፡ ይህን የመሰለው ድርጊት፡ "ክርስቲያን ነን!" በምትሉ ወገኖች ዘንድ፡ መታሰቡና መወጠኑ፤ መካኪዱና መፈጸሙም፡ ለእየራሳችሁ፡ አያስደንቃችሁም? አያስገርማችሁምም? ከዚያም አልፎ፡ አያሳዝናችሁም? ይኼ ድርጊት እኮ፡ ዛሬም፡ በእናንተ፡ የእነዚህ ወገኖች በኾናችሁት፡ በእናንተ ጭምር፡ እየተካኪደና እየተፈጸመ ይገኛል። ታዲያ! ይኼ ኹሉ፡ በመላው ዓለም፡ በያለበት፡ በተለያየ መልኩና ይዘቱ፡ በነፍስ፡ በሥጋና በመንፈስ፡ እየተካኪደና እየተፈጸመ ያለው ፍጅትና ትንንቅ፡ ግድያና ዕልቂት፡ ደም መፋሰስና መጨረሻ፡ ከቶ ምንድር ነው? ጦርነት አይደለምን? ነው እንጂ። ለዚህ፡ ምን ጥርጥር አለው? የለውም።

ይህማ፡ እኔ፡ እግዚአብሔር እም እና ልጄ ወዳጄ እግዚአብሔር ወልድ፡ ወደዚህ ዓለም፡ ወደእናንተ መጥተን፡ በድንግል ማርያምና በኢየሱስ መሲሕ፡ በሴትነትም፤ በወንድነትም፡ ሰው ኾነን፡ ያን ኹሉ የመስቀል ፈተናና መከራ፤ ሥቃይና ሞት በመሥዋዕትነትና በቤዛነት ተቀብለን፡ በትንሣኤያችንና በዕርገታችን፤ በመንፈስ ቅዱስም መውረድ፡ እናንተን፡ ከእንዲህ ዓይነቱ ሰይጣናዊ ግፍና ጭካኔ አድነናችሁ፡ ዘለዓለማዊውን ድል፡ ለእናንተ፡ በማጎናጸፍ፡ ከጦርነት ነጻ የኾነ፡ ሰላማዊ ሕይወትን አስገኝተንላችሁ ሳለ፡ ያን መልካም ጸጋ፡ "አንቀበለውም!" ብላችሁ፡ ስጦታችንን መጋፋታችሁና መቃወማችሁ አይደለምን? አዎን! ነው እንጂ።

ይህማ፡ እኛ፡ ታላቁን የመጨረሻ መሥዋዕትነትና ቤዛነት ከፍለን፡ ከለገሥናችሁ፡ ከዚያ የድል በረከታችን በፊት፡ በአውሬነትና በአረማዊነት፤ በአሕዛብነትና በክፋው ሰውነት ትኖሩበት፡ በነበረበት ጊዜ፡ ታካኪዱትና ትፈጽሙት የነበረው፡ አሠቃቂው የግፍና የጭካኔ አኗኗራችሁ መገለጫ አይደለምን? "ሥልጣኔ! ሥልጣኔ! ያውም፡ 'ክርስቲያናዊ' ሥልጣኔ!" እያላችሁ፡ የምትመጸደቁበትና የምትመኩበት፡ ይኼን የመሰለው ግብር ነው? አዎን! ይኼ፡ "ጦርነት" የምትሉት፡ የግፍና የጭካኔ ተግባራችሁ ነው? ክርስቲያንነት? ወይም፡ ሥልጣንና?

ይህንንማ! እኔና ልጄ ወዳጄ፡ ኢየሱስ መሲሕ፡ በመሥዋዕትነታችንና በቤዛነታችን ያስወገድነው አይደለምን? አዎን! በእርግጥ፡ የዛሬ ፪ሺ፰ ዓመት፡ ያስወገድነው ነው እንጂ።

እናንተማ፡ ጥንቱም፡ እኛን ፈጣሪያችሁን መስላችሁ፡ የክፋት ጠንቅ፤ የኃጢአት ቀንበርና የሞት ፍዳ ሳያገኛችሁ፡ በመልካም ሕይወት፡ ለዘለዓለም ትኖሩ ዘንድ፡ በእኛ መልክና ከእኛ፡ እንዳንዳችን አድርገን የፈጠርናችሁ ስትኾኑ፡ እናንተ ግን፡ ያን እግዚአብሔራዊ ተፈጥሮአችሁን ለውጣችሁና ያጎናጸፍናችሁን፡ የክብር ጸጋ፡ "እንቢ!" ብላችሁ፡ በገዛ ምርጫችሁና ፍላጎታችሁ፤ ፈቃዳችሁና ውሳኔያችሁ፡ እየራሳችሁን፡ ለክፋቱ አበጋዝ፡ ለዲያብሎስ ወገንነትና ተገዢነት የዳረጋችሁ አይደላችሁምን? አዎን! ናችሁ።

እንዲያ ብትኾኑብንም እንኳ፡ እናንተን ፍለጋ፡ ወደእናንተው መጥተንና ሰው ኾነን፡ በፈጸምነው መሥዋዕትነትና ባስገኘነው ቤዛነታችን፡ እናንተ፡ ኹላችሁ፡ በእኛ በእግዚአብሔር አብወእም፤ ወልድና መንፈስ ቅዱስ፡ ቅድስት ሥላሴነታችን ተጠምቃችሁ፡ ከእኛ፡ እንደገና በእውነትና በመንፈስ በመወለድ፡ የእኛ የእግዚአብሔር ልጆች፤ ነጋሢዎችና ካህናት [በየሙያችሁ አገልጋዮች] ትኾኑ ዘንድ፡ አላበቃናችሁምን? አዎን! አብቅተናችሁ ነበር።

ከዚህ የተነሣም፡ "ክርስቲያን" ተብላችሁና በክርስትና ስም ተጠርታችሁ፤ እየራሳችሁንም፡ ከዚያ አውሬነታሁና አረማዊነታችሁ፤ አሕዛብነታችሁና ክፉ ሰውነታችሁ፡ ለውጣችሁና ነጻ አድርጋችሁ አልነበረምን? አዎን! ፈጽማችሁ ነበር።

ታዲያ! ይህን ኹሉ ሥርዓት መፈጸማችሁ፡ ከቀድሞው ምንነታችሁና ማንነታችሁ፡ በክርስቶስ ተለውጣችሁ፡ አዲሱ ሰው፤ እርሱም፡ "ክርስቲያን" መኾናችሁን፡ ማረጋገጣችሁ አይደለምን? አዎን! በእርግጥ፡ ነው እንጂ።

አለዚያማ፡ እኔና ልጄ ወዳጄ፡ ኢየሱስ መሲሕ፡ በእግዚአብሔርነታችንና በሰውነታችን፡ ስለእናንተና ለእናንተ የከፈልነውን፡ ያን የሚያህል፡ የመሥዋዕትነት ቤዛነታችንን፤ እናንተም፡ እየራሳችሁን፡ ለክርስቲያናዊው ዘለዓለማዊ ሕይወት አብቅታችሁ፡ እንደገና የተወለዳችሁብትን፡ የክርስትናን እምነትና የለበሳችሁትን አዲስ ሰውነት፡ ከንቱ ማድረጋችሁ አይደለምን? አዎን! በእርግጥ፡ ነው እንጂ።

አያችሁ! እናንተ "ልጆቼ! ሕዝቤ! ፍጡሮቼ!" የምላችሁ፡ እናንተ፡ ወንዶችና ሴቶች!

ከኛ መለኮታዊ ፈቃድ ውጪ በመኾን፤ ክፉውን ጦርነት፡ ድል መንሣት ስለምትችሉብት መንገድ፡ የተውንላችሁን አርአያነት፡ "አንቀበልም!" በማለትም፡ ከጥንቱ ጀምራችሁ ያስለመዳችሁትን፤ እኛ ግን፡ በቸርነታችን የሻርንላችሁንና በመሥዋዕትነት በቤዛነታችን፡ ያስወገድንላችሁን፡ ያንኑ፡ ለዲያብሎስ ፍላጎት፡ የመገዛት ዝንባሌያችሁን፡ አኹንም በመከተልና በተግባር ላይ በማዋል፡ እናንተው ራሳችሁ፡ የፈጠራችሁት፡ ያ፡ "የኑፋቄ ምርምር"፤ ያ "የመስቀል ጦርነት"፡ በእናንተው፡ በሰብአውያኑ ፍጡሮቻችን መካከል፡ እንዴት ዓይነቱን፡ የሃይማኖት መለያየትንና መጠላላትን እንዳመጣባችሁ፤ እንዲያውም፡ በጸና መልኩና ይዘቱ እንዲባባስ በማድረግ፡ ወደእርስ በርስ ጦርነት መርቶ እንዳስተላለቃችሁ፤ ከዚህ የተነሣም፡ ክፉው ዓላማችሁ፡ እንዳልሠራላችሁና እንዳልጠቀማችሁ፡ አያችሁት አይደለም? አዎን! በገሃድና በግዘፍ አያችሁት።

ያ ብቻም አይደለም፤ በየአብያተ-ክርስቲያናችሁ መካከል፡ በብዛት መከፋፈልንና ፀብ ክርክርን፤ በክርስትናና በእስልምና ሃይማኖቶቻችሁም መካከል፡ የበለጠ መቃቃርን፤ በቅዱሳት መካናት ይዘታዎችም ረገድ፡ ምንም ያህል ለውጥ ሳይገኝ ከመቅረቱ በቀር፡ በእስላሞቹ እጅ እንዳለ ኾኖ፡ በመካከላችሁ ሳይቋረጥ የቆየው ጦርነት፡ ይኸው፡ እስከዛሬ፡ ተፋፍሞና ተጠናክሮ፤ ተስፋፍቶም ሲካኼድ ይታያል።

እንዲያው ለመኾኑ፡ እናንተ የሰው ወገኖች! በኢትዮጵያ፡ የእግዚአብሔር መንግሥትነታችን፡ እኔና ልጄ ወዳጄ፡ ኢየሱስ መሲሕ፡ በታወቀው የመሥዋዕትነት ቤዛነታችን፡ አድሰን ባጸናነው፤ እናንተም፡ "መሲሕ" የሚለውን፡ የልጄን የወዳጄን፡ የኢየሱስን፡ የግእዝ ቃለ-ስያሜ፡ በግሪኩ ቋንቋችሁ፡ "ክርስቶስ" ባላችሁበት አጠራራችሁ፡ እየራሳችሁን፡ "ክርስቲያን" ባሰኛችሁበት፡ በቅዱሱ ኪዳን የክርስትና ሃይማኖታችሁ በታነጸው አእምሮአችሁ፡ ይህን ኹሉ፡ የክፋትና የጥፋት ድርጊት፡ ቀድሞውኑ፡ ስታስቡትና ስታውጠነጥኑት፤ ስታካሄዱትና ስትፈጽሙት፡ በሰይጣናዊው የሐሰት ዝንባሌያችሁ አንጻር፡ መንፈስ ቅዱሳዊው የእውነት ጠበቃ የኾነው ኅሊናችሁ፡ ምን እያላችሁ ነበር?

ይኸው ኅሊናችሁም፡ በእያንዳንዳችሁ፡ የሰውነት ተፈጥሮአችሁ ውስጥ፡ ገና በማሕፀን ሽልነታችሁ ቅጽበታዊ ጊዜ፡ በምሥጢረ ሥላሴ የተዋሕዶ ሥርዓት፡ ከቅዱሱ መንፈሳችን ክፍለን የሰጠናችሁ፤ እኛ ፡ "መንፈስ" የምንለውና እናንተ ግን፡ "ኅሊና" የምትሉት፤ በዚያ ማሕፀን፡ ከነፍሳችሁና ከሥጋችሁ መካከል፡ ዐብረን አስቀምጠንላችሁ የነበረው አካልና ባሕርይ ነው።

የጦርነት ነገር፡ እንዲያ፡ ገና በአእምሮአችሁ ውስጥ በሚሠርፅበት ሰዓት፡ ታዲያ! ይኸው መንፈሳችሁ፤ ይኸው ኅሊናችሁ፡ እኔና ልጄ ወዳጄ፡ ኢየሱስ መሲሕ፡ በዚህ ረገድ፡ በመሥዋዕትነት የፈጸምንላችሁን ቤዛነታችንን በማዘከር፡ "ተዉ እንጂ! ይኼማ አይኾንም፤ አይደረግምም።" አላላችሁም ነበር? በእርግጥ፡ ብሏችኋል እንጂ፤ ሳይላችሁማ፡ እንዴት ይቀራል!?

ይኸው መንፈሳችሁ፤ ይኸው ኅሊናችሁ፡ በእያንዳንዳችሁ ሰውነት ውስጥ፡ ሕያው ህልውና ያለው ኾኖ፡ በዚያ እንዲገኝ ያደረግነው እኮ፡ እንኳንስ፡ የሰው ሕይወት፡ በግፍ ግድያ የሚጠፋበትን፡ ይህን፡ የጦርነትን፡ ታላቅ ጉዳይ ይቅርና፡ ማናቸውንም፡ ጥቃቅን ነገሮችን በሚመለከት ሳይቀር፡ እንደእኛ ኾኖ፡ ተገቢውንና አስፈላጊውን እግዚአብሔራዊ ዕውቀት እንዲገልጽ፤ ምክሩንና ዳኝነቱንም እንዲያበረክት፤ ተግሣፁንና ማስጠንቀቂያውንም እንዲሰጥ፤ ቍጥጥሩንም እንዲያደርግ ስለኾነ፡ ያለማቋረጥ የሚፈጽመው፡ ይህ፡ ከእኛ የተቀበለው የተልእኮ ግዳጁ፡ ምንጊዜም፡ ከእርሱ የሚጓደል አይደለምና። ይህን እውነታ፡ በምንም ምክንያት፤ በምንም መንገድ፡ ልታስተባብሉት አይቻላችሁም።

ስለዚህ፡ እናንተ ኹላችሁ፤ በተለይ፡ እናንተ፡ እየራሳችሁን፡ "ክርስቲያን ነን!" ብላችሁ የምትጠሩ ኹሉ፡ የእኛ አማኞችና ተከታዮች፤ ፈቃድ ፈጻሚዎች ሳትኾኑ፡ የዲያብሎስ አማኞችና ተከታዮች፤ ፈቃድ ፈጻሚዎች መኾናችሁን፡ ይኸው፡ በተግባራችሁ ያሳያችሁ መኾናችሁን፡ እየራሳችሁ አረጋገጣችሁ።

እንዲያው ለመኾኑ፡ በየትኛውም ዓይነት፡ -በሥጋዊውም ኾነ፡ በመንፈሳዊው- አእምሮአችሁ ብታስቡት፡ እንኳንስ፡ እኔ፡ መለኮታዊቷ እና ሰብአዊቷ እናቱ ተጨምሮ፡ ልጄ ወዳጄ፡ እግዚአብሔር ወልድ፡ ኢየሱስ መሲሕ፡ ቀድሞ፡ በሰማይ በመለኮትነቱ፤ ኋላም፡ በምድር፡ በሰውነቱ፡ እየተከተለ፡ ይኸው፡ የክፋቱ አበጋዝ የኾነው፡ ሓሰተኛውና ርኩሱ መንፈስ፡ ዲያብሎስ፡ ያስነሣበት የነበረውን፡ ረቂቅና ግዙፍ፤ መንፈሳዊና ሥጋዊ ሰልፍና ጦርነት፡ የተዋጋው፤ ያሸነፈውም፡ እንዴት እንደነበረ፡ በየግላችሁ ስለምታውቁት፡ እኔ፡ አኹን፡ እንደገና ላስረዳችሁ፡ የሚያስፈልግ አይደለም።

ይኸው ዲያብሎስ፡ እንደፈለገውና ባመጣጡ እንዳደረገው፤ በእኔ በእግዚአብሔር እም ድንግል ማርያም ላይ ሳይቀር፡ በተለይ በልጄ በወዳጄ፡ በኢየሱስ መሲሕ ላይ፡ በሰውነታችን እየመጣብን፡ ያካኼደውና የፈጸመው ጦርነት፡ በታላቅ የጭካኔ ኃይሉ እንደነበረ፡ እየራሳችሁ፡ በየሃይማኖታችሁ ከምታውቁት በላይ፡ እኔም፡ ቀደም ብዬ፡ በተደጋጋሚ ባሰማኋችሁ ዝክረ-ነገር፡ በዝርዝርና በሚበቃ ተረድታችሁታል።

ልጄ ወዳጄ ኢየሱስ መሲሕ፡ እንደዚያ፡ እንደበግ ተነድቶና ታሥሮ፤ ተገርፎና በመስቀል ላይ ተቸንክሮ፡ ለመታረድና ለመሞት የበቃው፤ እንዲያውም፡ ስላሠቃዩት ወገኖቻችሁና ለዚህ ግፍ አፈጻጸም ስላነሣላችሁ፡ ስለዲያብሎስ ጭምር፡ ይቅርታን፡ ከእኛ፡ እንዲያ፡ እስከመጠየቅ የደረሰው፡ ታዲያ! ለምን ኖሯል!? ቀድሞ፡ በሰማይ፡ በመለኮትነቱ፤ ኋላም፡ በምድር፡ በሰውነቱ፡ እርሱን፡ ዲያብሎስን፡ በመለኮታዊው እና በትስብእታዊው የማይወሰን ኃይሉ፡ ተቋቁሞና ተዋግቶ ማሸነፍ ስላቃተው ነበርን!? አይ! ያስ አይደለም። ታዲያ! ለምን ኖሯል?

ያማ! በሰላማዊው እግዚአብሔርና በጦረኛው ዲያብሎስ፤ በመልካሙና በክፉው፤ በእውነትና በሐሰት፤ በሕይወትና በሞት መካከል፡ በዚህ፡ በዲያብሎስ የተፈጠረው ጠላትነት፡ ለአንዴና ለመቼውም ጊዜ፤ ለዘለዓለምም ሊወገድና ዘለዓለማዊው ዕርቅ ሊመሠረት የሚቻለው፡ በፍቅር እንጂ በጥላቻ፤ በሰላም እንጂ፡ በጦር ኃይል አለመኾኑን፡ ለሰብአውያን ፍጡሮቻችን ኹሉ፡ ለመጨረሻ ጊዜ አረጋግጦ ለማሳወቅ አልነበረምን? አዎን! ይህን እውነታ፡ ለፍጥረታተ ዓለማቱ ኹሉ፡ ለማሳወቅ ነበር።

ነገር ግን፡ ያ ኹሉ ጥረታችን፡ መና ኾኖ፤ ሳይሠራም ቀርቶ፡ እነሆ፡ መላው ዓለምና ነዋሪዎቿ የሰው ልጆች፡ በዲያብሎሳዊው የጦርነት ሥልጣንና አገዛዝ ሥር፡ በባርነት ቀንበር ታግተው የሚኖሩ ምስኪን ሰለባዎች ኾኑ።

እንግዲህማ! ይኼ ሓሳዊ የክፋትና የጥፋት ግብር፡ እንዴት እንዲህ ሊቀጥል ይችላል? አይችልም። እኔና ልጄ ወዳጄ ኢየሱስ መሲሕ፡ እንዲህ፡ በመንፈስ ቅዱስ፡ በኢትዮጵያ፡ የእግዚአብሔር መንግሥታችን ተገልጦንና ገሃድ ኾነን፡ ፍጥረታተ-ዓለማችንን፡ በሰማይም፤ በምድርም፡ እየመራንና እየጠበቅን፤ እየመገብንና እያስተዳደርን፤ እየተቆጣጠርንና ይኸው፡ በዚህ የዐዋጅ ቃሌም እያናገርኋችሁ ባለንበት፡ በዚህ ጊዜማ፤ እንግዲህ ወዲህም፡ ይህ ኹሉ፡ የዲያብሎስ አገዛዝ ሊኾንና ሊቀጥል አይችልም።

አታዩምን? አታስተውሉምንስ? ዲያብሎስና ጭፍሮቹ፡ ርኩሳን መናፍስትና ክፉዎች ሰዎች ያመጡትን፡ የጥፋትና የጦርነት ነገር ኹሉ፡ እኔና ልጄ ወዳጄ ኢየሱስ መሲሕ፡ በውርደትና በትሕትና፡ በከፈልነው የፍቅር መስዋዕትነታችንና የሰላም ቤዛነታችን፡ መላውን፡ ምድራዊ ፍጥረት-ዓለም፡ እንዴት አድርገን፡ በሥጋና ደም ቊርባናችን አንጽተንና ቀድሰን እንዳደስነው!?

እኛን ለፈለጉንና ለመረጡን፤ ላመኑብንና ለተከተሉን ሰብአውያን ፍጡሮቻችንም ኹሉ፡ ከክፉው የዲያብሎስ ገዢነት፡ ወደመልካሙ የእግዚአብሔር ልጅነት፤ ከሐሰቱ የኃጢአት ኑሮ፡ ወደእውነተኛው የነጻነት ህልውና፤ ከጨለማው የሞት ፍዳና ከማያቆመው የሲኦል ሥቃይ፡ ወደብርሃናዊው የትንሣኤ ሕይወትና ወደዘለዓለማዊው የሰንበት ዓለም አሻግረን፡ በዚህ ዓለም፤ በዚህ ሥጋዊ ሰውነት እያሉ፡ በኢትዮጵያ፡ የእግዚአብሔር መንግሥታችን ውስጥ እያሳለፉ ያሉትን፡ ጦርነት አልባና ሰላማዊ የኾነ ገነታዊ አኗኗር፡ አታዩም? አዎን! መልካሙን፡ እግዚአብሔራዊ ሕይወት፡ በምስጋና እየኖሩ ናቸው።

ለዚህ ኹሉ እውነታ፡ ሌላ ማስረጃ ሳያስፈልግ፡ በቂና አጥጋቢ፤ ማጠቃለያና መደምደሚያ የኾነውን መለኮታዊ ምስክርነት፡ በቀጥታና በቀላሉ፡ ከራሷ ከሥነ ፍጥረት ታገኛላችሁ። ይኸውም፡ ባለፈው ያዋጅ ቃሌ፡ በሰፊው የተናገርሁላት፤ ተገቢውንና አስፈላጊውን መመሪያ ሰጥተን ያስገኘናትና የሠራናት፤ የምንመራትና የምንቆጣጠራት፡ ይህችው ሥነ-ፍጥረት፡ አካላቷ የኾኑት፡ ምድርና ሰማይ፤ በውስጣቸው ያሉትም የፍጥረታት ዓይነቶች ኹሉ፡ የየአንዳንዳቸው፡ የአገልግሎት በረከት፡ አቅርቦትና ክዋኔ፡ በየአፍታውና በየደቂቃው፤ ሌት ከቀን፤ በየዐውደ ወርኑና በዓመቱ ዙርያ፡ ያለ አንዳች ቀውስና ሁከት፤ ፍጹም ጸጥታንና ጽናትን በተጎናጸፈ እንዲህ ባለ ሥርዓት፡ እንዴት እንዲካኼድ እንደምታደርግ፡ ይኸው፡ በማይዛነፈውና በማይቋረጠው ቋሚ ኺደቷ፡ ዘወትር ሲፈጸም የምትመለከቱት ነው።

ታዲያ! አኹንም፡ ይህን የመሰለው ትንግርት፡ "ጥንቱም፡ እንዴት እውን ሊኾን፤ ውጤቱም እንዲህ ሊሠምር ቻለ?" ብላችሁ የምትጠይቁ ብትኖሩ፡ መልሱ፡ "እኛ፡ የሥነ-ፍጥረት ሠሪዎቻቸው፡ እርሷንና ሥርዓቷን፡ በፍቅርና በሰላም መሠረትነትና አቋምነት፤ ድምድማትነትና ጉልላትነት ስላነፀናት ነው!" የሚል ይኾናል።

ኢትዮጵያ፡ የእግዚአብሔር መንግሥታችንም፡ እንደሥነ ፍጥረትና እንደሥርዓቷ ኹሉ፡ በፍቅርና በሰላም መሠረትነትና አቋምነት፤ ድምድማትነትና ጉልላትነት ያነፀናትና ያጸናናት በመኾኗ፡ ኹለቱም መለኮታዊያን አካሎች፡- እነርሱም፡ ሥነ ፍጥረትና ኢትዮጵያ፡ የእግዚአብሔር መንግሥታችን፡ ይኸው፡ ለጊዜያዊ ዓመታት፡ ሳይነዋወጡና ሳይታወኩ፡ ከጦርነት ነጻ የኾነ ህልውናቸውን፡ ያለድቀት እንደቀጠሉ ይኖራሉ።

ይህንም እውነታ፡ ልጄ ወዳጄ፡ ኢየሱስ መሲሕ፡ "መንግሥትየሰ፡ ኢኮነት፡ እምዝንቱ ዓለም!"

"መንግሥቱ፡ ከዚህ ዓለም አይደለችም!" ብሎ፡ በመስቀሉ መከራና በሞቱ፤ በትንሣኤውና በዕርገቱ፤ በመጨረሻም፡ በመንፈስ ቅዱስ መውረድ፡ በዚህ ዓለም፡ የዲያብሎስንና የክፉ ሰዎችን የአገዛዝና የጦርነት አቋሞችን አፈራርሶ ከማስወገዱ አስቀድሞ፡ በአይሁድ ግፊት፡ የስቅላት ሞትን ለፈረደበት፡ ለጲላሎስ የተናገረው ቃል አረጋግጦታል።

ይኸውም፡ ዛሬ፡ በእርሱ፡ በልጄ በወዳጄ፡ በኢየሱስ መሲሕ ንጉሥነት፤ በእኔም፡ በእናቱ ንግሥትነት በምትመራው፤ ደግሞም፡ ምንጊዜም፡ ዲያብሎስንና የክፉት ሠራዊቱን እየተዋጉ ድል በሚነሡት፡ በቅዱሳን መላእክቱ፡ በእነሚካኤልና ገብርኤል አገልግሎት በምትጠበቀው፡ በኢትዮጵያ፡ የእግዚአብሔር መንግሥታችን የዐዋጅ ቃላት ተፈጽሞና እውን ኾኖ በመገኘቱ፡ እነሆ፡ የዚያች መንግሥቱን ምንነትና ማንነት፡ በፍጥረተ-ዓለሙ ዘንድ፡ እንዲህ ባለው መልክና ይዘት፡ እንዲገለጥና እንዲታወቅ ማድረግ ነው። (ዮሐ. ፲፰፥ ፴፫-፴፰።)

ክፉን በክፉ መቃወም፡ የባሰ ክፋትን መፍጠር እንደመኾኑ ኹሉ፡ ኃይልን፡ በኃይል መቃወምም፡ እንዲሁ፡ የባሰ ተቃዋሚ ኃይልን ማስከተል ነው። ክፋትን፡ በደግነት፤ ኃይልንም፡ በፍቅር ተቀብሎ ማስተናገድ ግን፡ ኹለቱንም ህላውያት፡ በየአካላቸውና በየባሕርያቸው፡ ለደግነትና ለፍቅር ማብቃት ነው። ይህ፡ የሥነ ፍጥረት ሥርዓት፡ ቋሚና ፍሬያማ ኾኖ፡ በሕያውነት ሲሠራ ይኖራል።

ለዚህ ነው፡ እኔና ልጄ ወዳጄ ኢየሱስ መሲሕ፡ ወደዚህ ዓለም በሰውነት መጥተን፡ ክፉውን የዲያብሎስን የጦርነት ኃይል፡ በመለኮታዊው ኾነ፡ በሰብአዊው ኃይል ሳይኾን፡ በመለኮታዊው ኾነ፡ በትስብእታዊው ፍቅር ተቋቋመን፡ ድል ልንነሳው የበቃነው። እናንተም፡ ኹላችሁ፡ ለመልካሙ ዘለዓለማዊ ሕይወታችሁ ስትሉ፡ በየግላችሁ፡ የእኛን፡ የፍቅርና የሰላም ፈለግ መከተልና መፈጸም የሚኖርባችሁ።

እዚህ ላይ፡ አንተኑ ኤርምያስን ልጠይቅህ! ምንጊዜም፡ ቃሌን አምነህ የምትቀበልና የምትፈጽም መኾንህን ዐውቃለሁ። እዚሁ፡ አኹን፡ ዐብረኸኝ፡ በቅርብ ስላለህ ነው፡ ለዚህ የዐዋጅ ቃሌ ተአማኒነት እንዲያገዝ፡ በአርአያነት ላቀርብህ የፈለግሁት። በግልም ኾነ በቤተሰባዊ ኑሮህ በኩል፡ በዚሁ በጦርነቱ ርእስ ረገድ፡ ያሳልፍኸው ሃይማኖታዊ ምግባር፡ ምን ዓይነት እንደኾነ፡ እኔ የማውቀው ቢኾንም፡ ለሌሎች ትምህርት ይኾናቸው ዘንድ፡ እስኪ ንገረኝ! [ጥቂት ቆይታ!]

ኤርምያስ ያለኝን፡ በእኔው አንደበት ስሙት! "እምዬ! ፈቃድሽ የኾነውን ጥያቄሽን፡ ዝም ብዬ በመፈጸም፡ መልሴን ከመስጠት በቀር፡ ለእኔ፡ ለታናሹ አገልጋይሽ፡ ይህን ክብር ስለመስጠትሽ፡ ሌላ የምለው ነገር አይኖረኝም።

"አዎን! እመቤቴ ሆይ! እንደማንኛውም ሰብአዊ ፍጡራችሁ ኹሉ፡ እኔም፡ ገና በማሕፀን ሣለሁ፡ በውስጤ ባሳደራችሁት የመንፈስ ቅዱስ ዕውቀቴ ምክንያት፡ ነፍስ ካወቅሁበት፡ ሕፃንነቴ አንሥቶ፡ እስከዚች አፍታ ድረስ፡ ለመከላከያ ኾነ፡ በሌላ ሰው ላይ፡ ጉዳትን ሊያደርስ የሚችል፡ ሥንጥርም እንኳ፡ "ልያዝ!" ብዬ፡ እንኳንስ ማድረጉ፡ በአሳብም እንኳ፡ በአእምሮዬ መሥረፀን አላስታውስም።

"አኹን፡ አንቺ ርኅርኅቷ እናቴ፡ ይህን ጥያቄ፡ ለእኔ ባቀርብሽባት በዚች ሰዓት፡ የገረመኝና በቅጽበት የታሰበኝ ነገር ቢኖር፡ ይህ፡ የእኔ፡ የአኹኑ የትዝታ አስተሳሰቤ ሳይኾን፡ ከሥጋ ወላጆቼ ጀምሮ፡ ማንም ሌላ ሰው፡ ወንድ ኾነ፡ ሴት፡ እኔን፡ በእጁ ኾነ፡ በበትር ሊመታኝ፣ ወይም፡ ሊጎዳኝ የሞከረ፡ አንድም እንኳ እንዳልነበረ፡ በእርግጥ የማስታውስው ነው።

"ከሰባት ዓመታት በላይ፡ በእሥር ቤቴ ያቆየኝ፡ "ደርግ" የተባለው፡ የቅጣት ኃይል እንኳ፡ በባልደረቦቹ በኩል ያደርግልኝ ከነበረው፣ ካልፈለግሁትና ካልጠበቅሁት፡ አክብሮቴና እንክብካቤው በስተቀር፡ በንግግር እንኳ፡ ያስቀይመኝና ያሳዘነኝ ቃልን እንዳልሰማሁ ትዝ ይለኛል።

"በዚህ ረገድ፡ የአንቺን፡ መለኮታዊና ትስብእታዊ ቃልሽን ለማጽናት፡ "ይህ፡ በእኔና ለእኔ የኾነው እውነታ፡ አንቺ፡ በቸርነትሽ የገለጽሽልን፡ የሥነ-ፍጥረት ሥርዓት ውጤት ነው!" ብዬ እንዳምንና እንድቀበለው አስችሎኛል። እምዬ! ቃል አብዝቼ ከኾነ፡ ባሕርይሽ ነውና፡ ይቅር በዬኝ!"

ለትዝብትና ለኑዛዜ ያህል፡ እናንተንም፡ ይህን፡ ልበላችሁ!

በመላው ዓለም የምትገኙ፡ ሰብአውያን ፍጡሮቹ! ይልቁንም፡ እየራሳችሁን፡ "ክርስቲያን ነን!" የምትሉ ሕዝቦቹ፣ በተለይም፡ እየራሳችሁን፡ በስሜ፡ "ኢትዮጵያውያንና ኢትዮጵያውያት!" ብላችሁ የምትጠሩና እንዲህ ተብላችሁ መጠራትንም፡ የምትወድዱ ልጆቹ!

እኔ፡ እማውቃችሁና እምሳሳላችሁ እናታችሁ፡ ለጥቂት አፍታ፡ ወደኋላ፡ መለስ ብዬ፡ አንዳንድ ቀም-ነገሮችን ሳስታውሳችሁ ነኝና፡ እስኪ! እናንተም፡ መንፈሳዊ ጀሮአችሁንና የየሳሊናችሁን መጋረጃ ከፍታችሁ፡ የእኛን መለኮታዊ እውነት ስምቶና ተቀብሎ፡ ሊያስተውል በሚችለው፡ የአእምሮ መድረካችሁ ላይ ኾናችሁ፡ አዳምጡኝ!

አንደኛ፡ ስለኢትዮጵያ፡ የእግዚአብሔር መንግሥታችንና መንግሥታችሁ፡ ምንነትና ማንነት፡ ራሷ፡ ሕያው ኾና፡ በእየራሳችሁ መንፈሳዊ ሰውነት ውስጥ፣ በአፍአም፡ በግዙፉ ሥነ-ፍጥረታችን፡ እውን ኾና እየሠራች ያለች በመኾኗ ታውቋታላችሁ።

ከዚህም ጋር፡ በየጊዜያቱ፡ በአገልገይ ልጃችን፡ በኤርምያስ አማካይነት፡ በቃልና በጽሑፍ፡ በዕትምም፡ እስካኹን ሲተላለፍላችሁ በቆየው ተከታታይ መልእክታችን፤ ከቅርብ ጊዜ ወዲህም፡ በእኔና በልጄ ወዳጄ፡ በኢየሱስ መሲሕ የዐዋጅ ቃሎች፡ ስለእርሷ፡ በሚበቃ ስለተነገረና ተጽፎ ስለተነበበ፡ ብዙዎቻችሁ፡ በዚህ ዕድል በመጠቀም፡ እርሷን፡ ኢትዮጵያ፡ የእግዚአብሔር መንግሥታችንን በሚመለከት፡ የሚያስፈልጋችሁን ያህል እንዳወቃችሁና እንደተረዳችሁ፤ እንደተገነዘባችሁም ተመልክቻለሁ።

ምናልባት እስካኹን፡ እየራሳችሁን፡ ለዚህ ዕድል ያላበቃችሁ ካላችሁ፡ አኹንና ምንጊዜም፤ ወደፊትም፡ ዕድሉ፡ ክፍት ኾኖ ስለሚጠብቃችሁ፡ በእርሱ ተጠቅማችሁ፡ አብዛኛዎቻችሁ፡ በፈቃዳችሁና በምርጫችሁ፡ እየራሳችሁን፡ ለዚህ ገናና እግዚአብሔራዊ ዕውቀት ልታበቁ እንደምትችሉ ዐውቃለሁ።

እንግዲህ፡ አስተውላችሁ ተመልከቱት! እንዲህ ያወቃችኋትንና እንዲህ ያለችውን፡ ይህችን፡ ኢትዮጵያ፡ የእግዚአብሔር መንግሥታችንንና መንግሥታችሁን እኮ ነው፡ እናንተ፡ ኹላችሁ፡ ዛሬ፡ እንዲህ፡ በቤተ ሕዝባችሁና በቤተ ምልክናችሁ ብቻ ሳይኾን፡ እንዲያውም በይበልጥ፡ በቤተ ክህነታችሁ ጭምር፡ በገሃድና በይፋ፤ በሕጎቻችሁ ሳይቀር፡ "አናውቃትም! አንፈልጋትም! አንቀበላትም!" ብላችሁ፡ በምድር ላይ፡ አንዲት የቀረችን፡ የስማችን መጠሪያ አገርና ሕዝብ ቢኖሩን እንኳ፤ በተለይ እኔን፡ ከዚያች የቃል ኪዳን ዓፅመ ርስት አገራ አስወጥታችሁ፤ ከእነዚያ ርስተ-ጉልት ሕዝቤም ለይታችሁና አሸቀንጥራችሁ ልትጥሉኝ እየሞከራችሁ ያላችሁት?!

ይህን ስሞታ የማሰማችሁ፡ እንዲያው፡ ለትዝብቱ ያህል፡ በእየራሳችሁ ጎሊና እንድትገነዘቡት ብዬ ነው እንጂ፡ "ሙከራችሁ ይሳካላችኋል!" ማለት አይደለም። እርሱማ፡ አይኾንላችሁም። ምናልባት፡ አኹንም፡ በዚህ ሙከራችሁ ጸንታችሁ፡ በመቀጠል ላይ ከኾናችሁ፡ አትድከሙ! በምንም መንገድ፡ ፈጽሞ፡ የሚሳካላችሁ እንደማይኾን ተረዱት!

ከዚያ ይልቅ፡ እናንተ፡ በእውነተኛ ንስሐችሁ ተመልሳችሁ፡ የዛሬ፡ ኹለት ሽህ ስምንት ዓመት በሰጠናችሁ፤ አኹንም፡ በዚህ ዐዋጅ፡ ባጸናሁላችሁ፡ የቃል ኪዳን ይቅርታችንና ምሕረታችን ተጠቅማችሁ፡ እየራሳችሁን አድኑ! ነገር ግን፡ ይህን ሃይማኖታዊ ምግባር በመፈጸም፡ እየራሳችሁን ለማዳን ካልፈለጋችሁ፡ እናንተው፡ ፈጽማችሁ ትጠፋላችሁ እንጂ፡ እርሷም፡ ኢትዮጵያ፡ የእግዚአብሔር መንግሥታችንንና መንግሥታችሁ፡ እየለማችና እያደገች፡ በዘለዓለማዊው ህልውናዋ ትቀጥላለች።

የዚችው ኢትዮጵያ፡ የእግዚአብሔር መንግሥታችንና መንግሥታችሁ በኾነው፡ በቅዱሱ ኪዳን ላይ፡ ዛሬ፡ ይህን፡ የአኹኑን፡ የክህደትና የዓመፅ ድርጊታችሁን፤ የክፋትና የአምልኮ ምንዝርና ኃጢአታችሁንም፡ እያካኹዳችሁና እየፈጽማችሁ ያላችሁትን፡ እናንተን፡ በእነማን የምመስላችሁ ይመስላችኋል?

በአንድ በኩል፡ "የእስራኤል ልጆች ነን!" በሚሉት፡ በአፅራረ-እግዚአብሔርና በቀታልያኑ አይሁድ፤ በሌላው በኩል ደግሞ፡ "ክርስቲያን ነን!" እያሉ በሚመዳደቁት፡ በግብዞቹ፡ አርቶዶክሳውያን፤ ካቶሊካውያንና አፅራረ-ማርያም ወገኖች ነዋ!

በቅድሚያ፡ የመጀመሪያዎቹን በሚመለከት የምገልጸው ይኸናል፡- እነርሱም፡ ኢትዮጵያውያኑ ልጆቻችንና አገልጋዮቻችን ከኾኑት፡ ከካህናቶቻችን ከዮቶርና ከሙሴ አፍ፡ ቀድሞ፡ ተምረዋትና ዐውቀዋት፤ ለጊዜውም ቢኾን፡ ተቀብለዋትና አምነውባት፡ እስከነቢያችን ሳሙኤል ድረስ፡ ሲሠሩባት ቆይተው፤ ጎሳ፤ ከዚሁ ነቢያችንና ከእኛም፡ ተደጋጋሚ ምክርና ማስጠንቀቂያ ቢሰጣቸውም፡ "እንቢ! አሻፈረን! የአሕዛብን የአገዛዝ ልማድ እንጂ፡ በእናንተ፡ በእግዚአብሔር አባትነትና እናትነት፤ ንጉሥና ንግሥትነት፤ ካህንነትና ካህኒትነት የምትመራውን፡ ይህችኑ የእናንተን፡ ኢትዮጵያ፡ የእግዚአብሔር መንግሥትን መለኮታዊ ሥርዓት አንፈልግም!" ያሉት፡ አይሁድ ናቸው። (፩ ሳሙ. ፰፥ ፩-፳፪።)

የኋለኞቹም፡ አዲሱ ክርስቲያናዊ ቁጣር ቆስጠንጢኖስ፡ በ፫፻፳፮ ዓመተ-ምሕረት፡ በኒቅያ የሰበሰባቸው፤ እነርሱም፡ ይህችኑ፡ አንዲት፡ ኢትዮጵያ፡ የእግዚአብሔር መንግሥታችንን፡ ለኹለት በመክፈል፡ መንፈሳዊውን ወገን የሚወክለውን፡ "ቤተ-ክርስቲያን"፤ ሥጋዊውንም ወገን የሚወክለውን፡ "መንግሥት"፤ በቋንቋቸው፡ "Church and State" ብለው ለፈጠሩት፡ የ"ሕዝባዊ አገዛዝ" [Democracy] ስልታቸው፡ መነሻ የኾነውንና ተፈጻሚነቱ እስከዛሬ የቀጠለውን መመሪያ፡ በሕግ መልክ ቀርጸው ያቀረቡለት፡ ፫፻፲፰ቱ የቤተ ክህነት መሪዎቻቸውና ሊቆቻቸው ናቸው።

ይኸው፡ የኹለቱም ወገኖች ቃላቸውና ዝክረ-ነገራቸው፡ እየራሳቸው በጻፏቸው፤ መላው የዓለም ኅብረተሰብም በተቀበላቸው፡ በመጽሐፍ ቅዱስና በፍትሐ ነገሥት ተመዝግበው እየተነበቡ ይገኛሉ።

እናንተም፤ ሌላውም፤ ኹላችሁም፡ ይህን ኹሉ እውነታ፡ ታውቁታላችሁ። ማወቅ ብቻ አይደለም። ለዚህ ኹሉ ፀረ-እግዚአብሔርና የግብዝነት ሥራችሁ፡ እየተከፈላችሁ ያለውን የቅጣት ዋጋ፡ በእየራሳችሁም ላይ እየደረሰ ስላለ፡ ይኸው፡ እስከዛሬ፤ ወደፊትም፡ በሥጋትና በጭንቀት፤ ደም በመፋሰስና በዕልቂት ጦርነት ተዘፍቃችሁ የምትሠቃዩበትንና የምትማቅቁበትን ኹኔታ፡ ያለማቋረጥ ትመለከቱታላችሁ።

ታዲያ! በአኹኑ ጊዜ፡ ይህን መሰሉ ኹኔታ፡ እንዴት! በእናንተ ዘንድ ሊኾን ቻለ!? ያውም በእናንተ፡ በእየራሳችሁ ኾነ፡ በባዕዳኑ ሳይቀር፡ በስሜ "ኢትዮጵያውያን!" እና "ኢትዮጵያውያት!" ተብላችሁ በምትጠሩት ዘንድ!? እኔም፡ "ልጆቼ!" እያልሁ በምጠራችሁ ዘንድ!?

በቤተ-ሕዝቡ፣ በቤተ-ምልክናውና በቤተ-ክህነቱ ውስጥ ያላችሁ፡ አዎን! እናንተ ልጆቼ ሳትቀሩ፡ እናንተም ጭምር! ይህ፡ እንዴት! በእናንተ ዘንድ ሊኾን ቻለ! እኔን፡ በየልቦናችሁ "እምዬ ማርያም!" እያላችሁና ከየአፋችሁ ሳትለዩኝ፡ ዘወትር የምትጠሩኝን፡ እኔን፡ እናታችሁን፡ በክህደታችሁና በዓመፀችሁ፣ በክፋታችሁና በአምልኮ ባዕድ አመንዛሪነታችሁ፡ እንዴት፡ እንዲህ አድርጋችሁ፡ ከየልቦናችሁ አውጥታችሁ ትጥሉኝ!?

ሌሎቹ፡ የተቃዋሚዎቻችን ባዕዳን መሣሪያዎች ኾነው፡ እንዲህ ሲጥሉኝና ሲያጥላሉኝስ፡ እናንተም፡ ከእነርሱ ጋር ተባባሪዎች ኾናችሁና ዝም ብላችሁ እንዴት ትመለከታላችሁ? ሌላው ቢቀር፡ ከሚመጣው መቅሠፍታዊ ጥፋት፡ እየራሳችሁን ለማዳን ስትሉ፡ በእየራሳችሁ ውስጥ ያለኝን፡ የእናትነትና የሃይማኖትነት፣ የአገርነትና የንግሥትነት ቦታዬን፡ ለሌላው፡ ለአጥፊውና ለገዳዩ ክፉ አበጋዝ፡ እንዴት ለውጣችሁና አሳልፋችሁ ትሰጣላችሁ?

የልጄ ወዳጄ ኢየሱስ መሲሕ፡ እናት ከኾንሁት፡ ከእኔ በቀር፡ ከማናቸውም ተፈጥሮአዊና ሰው-ሠራሽ የጥፋት መግት፡ ሊሠውራችሁና ሊያተርፋችሁ የሚችል፡ ሌላ ኃይል፡ በምድርም፣ በሰማይም እንደሌለ፡ "አላወቃችሁም!" ልበልን? ካላወቃችሁ፡ እንግዲህ ወዲህ፡ ቀኑ ሳይመሽና ሰዓቷ ሳትደርስ፡ እውነታውን ለማወቅ፡ ነቅታችሁና ተግታችሁ፡ እየራሳችሁን አብቁ! ተዘጋጅታችሁም ጠብቁ!

ኹለተኛ፡ እዚህ ላይ ሳልጠቅስላችሁ የማላልፈው፡ ታላቅ ቍም-ነገር አለ፤ ይኸውም፡ "ልጆቼ! ካህናቶቼ! ነጋሚዎቼ! ሕዝቤ!" በምላችሁ፡ በእናንተ ዘንድ፣ ደግሞም፡ "ብሔረ-ሙሉዴ! ዕዕመ ርስቴ! ርስት ጉልቴ! መካነ-መንግሥቴ!" በምላት፡ በዚች ምድሪ ላይ፡ "እግዚአብሔር" ከሚለው አጠቃላይ ስማችን ጋር፡ "ኢትዮጵያ" በሚለው በተቀደሰው ስሜና በኢትዮጵያ፡ የእግዚአብሔር መንግሥታችን ስም፡ እየኾነና እየተፈጸመ የተኖረውን፣ እስከዛሬና ዛሬም፡ እየተካኸደና እየተፈጸመ ያለውን አደናገሪ ኹኔታና አጠያያቂ ድርጊት የሚመለከተው ነው።

እንግዲህ፡ በማስተዋል እዩት! ተመልከቱትም! እንዲህ ባለው፡ በተቀደሰው ስማችንና በተቀደሰችው ምድራችን ላይ፡ ለዝንተ ዓለም፡ እስካኹን የተፈጸመው፣ አኹንም፡ በእውን እየተፈጸመ ያለው፡ ከቶ ምንድር ነው? በይበልጥና አብዛኛው፡ በአምልኮ ባዕድና የእርሱ መራራ ፍሬ በኾነው፡ በእርስ በርስ ደም መፋሰስና መጋደል የተመላው፣ የጦር አበጋዙ ዲያብሎስም፡ ያን ኹሉ የሰው ደም በመጠጣት የሚረካበት፡ የጦርነትና የዕልቂት ድርጊት አይደለምን? አዎን! ነው።

አኹን ካላችሁበት ጊዜ ጀምራችሁ፡ ወደቀደሙት የቅርቦቹ ዘመናት፡ ወደኋላ መለስ ብላችሁ በትኩረት ብትመለከቱ፡ ኹሉም፡ ፈጽመው፡ በዚሁ፡ የአምልኮ ባዕድ ቀንበር ተቀፍድደው፡ በሰልፉና በሠይፉ አበጋዝ፡ በዲያብሎስ እየተመሩ፡ በእርስ በርስ ደም መፋሰስና መጋደል የተላለቁበት፡ የጦርነትና የፍዳ ዘመን ኾኖ ታገኙታላችሁ።

በእኛ መለኮታዊ ዕቅድ መሠረት፡ የቅዱሱ ኪዳን ሓረግ፡ ስድስተኛ እርከን የኾነውን፡ የኪዳነ ዳዊትን አምላካዊ የቃል ኪዳን ዘር፡ ከእስራኤላዊው የዳዊት ልጅ፡ ከንጉሥ ሰሎሞን፡ በድንግል ማሕፅኗ ተቀብላ ትመለስ ዘንድ፡ ወደአባቷ፡ ወደመልከ-ጼዴቅ ከተማ፡ ወደኢየሩሳሌም የላክናት፡ ታማኝ ልጃችን፡ ኢትዮጵያዊቷ ንግሥት ማክዳ፡ በዚያች ከተማ፡ ተልእኮዋን ፈጽማ፡ ስሜ ወደተጠራባት፡ ወደአገሯ ወደኢትዮጵያ እንደተመለሰች፡ ምኒልክንም እንደወለደች ታውቃላችሁ።

ከምኒልክ ሥርወ መንግሥት የዘር ሓረግ የተገኘሁት እኔ፡ ድንግል ማርያም በወለድሁት፡ በልጄ በወዳጄ፡ በኢየሱስ መሲሕ ሰውነት፡ ያ፡ በኢትዮጵያዊቷ ንግሥት ማክዳና በእስራኤላዊው ንጉሥ ሰሎሞን የዘር ውሕደት የተመሠረተው፡ የሥርወ መንግሥት ሓረግ፡ በሥጋዊ የዘር ሓረግነቱ፡ አብቅቷል፤ ቆሟል፤ የለም። እኔ፡ ድንግል ማርያም በወለድሁት፡ በልጄ በወዳጄ፡ በኢየሱስ መሲሕ፡ መንፈሳዊና መለኮታዊ፤ ሹለንተናዊና ዘለዓለማዊ፡ የትውልድ ሓረግም ተተክቶ፡ እነሆ፡ ከዚያ ወዲህ፡ ለሹለት ሽህ ስምንት ዓመታት፡ እስካሁን ቀጥሎ ይገኛል። ወደፊትም የሚቀጥለው፡ ይኸው፡ ዘለዓለማዊና መለኮታዊ ሥርዓት ነው።

ይህ የእግዚአብሔር እውነታ፡ እንዲህ በሚለው፡ በአደራ ልጄ፡ በዮሐንስ የምሥራች መጽሐፍ ተረጋግጧል፡- "ቀዳሚሁ ቃል ውእቱ፤ ወውእቱ ቃል፡ ኅብ እግዚአብሔር ውእቱ፤ ወእግዚአብሔር ውእቱ ቃል። ...ወውእቱ ቃል፡ ሥጋ ኮነ። ...ውስተ ዚአሁ መጽአ፤ ወእሊአሁሰ ኢተወክፍዎ። ወለእለሰ ተወክፍዎ፡ ወሀቦሙ፡ ሥልጣነ፡ "ውሉደ እግዚአብሔር" ይኩኑ፤ ለእለ አምኑ በስሙ። እለ ኢኮኑ፡ እምነ ዘሥጋ፤ ወደም፤ ወኢእምሥምረተ ብእሲ፤ ወብእሲት፤ አላ፡ እምእግዚአብሔር ተወልዱ።"

"በመጀመሪያ፡ ቃል ነበረ፤ ቃልም፡ በእግዚአብሔር ዘንድ ነበረ፤ ቃልም፡ እግዚአብሔር ነበረ። ...ቃልም፡ ሥጋ ኾነ። ...የእርሱ ወደኾነው መጣ፤ የእርሱ የኾኑትም አልተቀበሉትም። ለተቀበሉት ሹሉ ግን፤ በስሙ ላመኑት፤ ለእነርሱ፡ "የእግዚአብሔር ልጆች" ይኾኑ ዘንድ፡ ሥልጣንን ሰጣቸው። እነርሱም፡ ከእግዚአብሔር ተወለዱ እንጂ፡ ከሥጋና ከደም፤ ወይም፡ ከወንድና ከሴት ፈቃድ የተወለዱ አይደሉም።" (ዮሐ. ፩፥ ፩-፲፬።)

እንግዲህ፡ "የሰሎሞን ዘር ነን!" የሚሉ፡ በስሜ የሚጠሩ ወገኖችና የግብፅ ኦርቶዶክስ ቤተ ክርስቲያን "ጳጳሳት" የሚባሉት መነኩሳት በመመሣጠር፡ ይህን የእግዚአብሔርን ቃል እያወቁ፡ በድፍረት በመተላለፋቸው፡ የተዘፈቁበት ታላቅ ኃጢአት፡ ጉዳትንና ጥፋትን እንጂ፡ በተግባር ላይ ውሎ፡ ሊጠቅማቸው ሳይችል ቀርቷል።

ከዚህ የተነሣ፡ እየራሳቸውን ብቻ ሳይኾን፡ ሕዝቤንና ምድረ ርስቱን፡ ለዲያብሎስ የአምልኮ ባዕድ ርኩሰትና በመካከላቸው ለሚካኬደው የእርስ በርስ ጦርነታቸው ዳርጓቸው፡ ይኸው፡ ለዝንተ ዓለም፡ ደም ሲፋሰሱና ሲተላለቁ፤ በየግላቸውና በጋራም፡ በሥጋቸውና በነፍሳቸው፤ በመንፈሳቸውና በኹለንተናቸው ሲሠቃዩና ሲማቅቁ ይኖራሉ።

ለዚህ እውነታ፡ ምስክር እንዲኾናችሁ፡ "የሰሎሞን ዘር" የሚባለው፡ ሓሳዊና አይሁዳዊ ይትበሃል፡ በእኛ፡ በኢትዮጵያ፡ የእግዚአብሔር መንግሥታችን ዘንድ፡ የተሻረና የማይሠራ፤ የሌለና ምትሐት መኾኑን በማረጋገጥ፡ በዚህ የዘር ሓረግ ውስጥ፡ "ምንም ዓይነት አሻራ የላቸውም!" የተባሉትን፤ እንደተለመደውም፡ ከትውልዱ የክፋትና የክህደት፤ የዓመፅና የአምልኮ አመንዝራነት ኃጢአት የተነሣ፡ ሊቀጡትና ዋጋውን ሊከፍሉት፡ በጉልበታቸውና በጦር ኃይላቸው፡ ሥልጣን የያዙትን፡ ቴዎድሮስን፡ ተክለ-ጊዮርጊስን፤ ዮሐንስን፡ የመሰሉትን አጼዎች፤ ደግሞም፡ "የዘውዱ ባለመብቶች ናቸው!" የተባሉት፤ ምኒልክንና እርሱ፡ "አልጋ ወራሼ" ብሎ የሠየመውን፡ የልጅ ልጁን ኢያሱን፤ ከዚያም፡ ምእመኒቱን ሴት ልጁን፡ ዘውዲቱን፤ በመጨረሻም፡ ኃይለ ሥላሴንና እርሱን ያስወገደውን፡ "ደርግ" የተባለውን የቀጣ ቡድን የመራውን መንግሥቱ ኃይለ-ማርያምን፤ የዛሬዎቹን፡ በእነመለስ ዜናዊ ተቋቁሞ፡ በእነደሳለኝ ኃይለ ማርያም የሚካኬደውን አገዛዝ፡ በምሳሌነት መጥቀሱ ይበቃል። እነዚህ ገዢዎች፡ የሕይወት ዘመናቸው፡ በጦርነት ተጀምሮ፡ በጦርነት ማብቃት ብቻ ሳይኾን፡ አብዛኛዎቹ፡ ፍጻሜቸው የማያምር ኾኖ፡ እየራሳቸውም፡ በጦር ሜዳው ላይ በጭካኔ እየተሠየፉ መውደቃቸው ይታወቃል።

አዎን! አኹንም፡ የቅርቦቹን አጼዎቻችሁን ዝክረ-ነገር ባጭሩ ለመጠቃቀስ ያህል፡ ቴዎድሮስ፡ በዮሐንስ መሪነትና ግብረ-ዐበርነት፡ በወራሪነት ከመጣበት፡ የእንግሊዝ ጦር ጋር ሲዋጋ፡ ለድል ባለመብቃቱ አዝኖና "እጄን፡ ለጠላት አልሰጥም!" ብሎ፡ ራሱን፡ በቆራጥነት ገደለ። ተክለ-ጊዮርጊስም፡ በጦር ኃይሉ ተመክቶ፡ በአማቱ፡ በዮሐንስ ላይ በመዝመቱ፡ በብቀላ ጭካኔ፡ የዓይን ብርሃኑን እስከማጣት ደርሶ፡ በሥቃይ ሞተ። ዮሐንስም፡ "በሠፈሩት ቁና፡ መሠፈር አይቀርም!" እንደምትሉት፡ ከሱዳን የደርቡሽ እስላሞች ጋር ሲዋጋ፡ በሰማዕትነት፡ አንገቱን ተቀላ። ምኒልክም፡ በዮሐንስ ላይ በፈጸመው ደባ፡ መላ አካሉን ተጎድቶ፡ በጎዘን ዐረፈ። ኢያሱም፡ ለአንዳች ቀጥ-ነገር ሳይበቃ፡ በእሥር እንዳለ፡ "ሞተ!" ተባለ። ዘውዲቱም፡ በጎዘንና በሠቀቀን ተቆራምዳ ያሳለፈችው ኑሮዋ አንሶ፡ ስለእምነቱ፡ በጦር ሜዳ ላይ ሲዋጋ፡ በደረሰበት የግፍ ግድያ የሞተውን የባሏን መርዶ ሰምታ፡ በዚህ ምክንያትና በሕክምና ሰበብ፡ "ዐረፈች!" ተባለ።

የመጨረሻው አጼ፡ ኃይለ-ሥላሴም፡ ፍጹም አስተማማኝና ንጹሕ የኾነውን፡ የእኛን፡ የኢትዮጵያ፡ የእግዚአብሔር መንግሥትን፡ መለኮታዊና ኪዳናዊ የእንክብካቤ ጥበቃችንን ንቆና አቃልሎ፤ ጥሎና ክዶ፡ በባዕዳን ጠላቶቹ ዓለማዊና ሥጋዊ ቃል ኪዳን መታመኑ አንሶት፡ የእነርሱን የብልጠት መንገድ በመከተል፡ የገዛ ወገኖቹ የኾኑትን፡ ሕዝቦቹን እንኳ ለማመን ባለመቻሉ፡ ለራሱና ለቤተሰቡ፤ ለቤተ-መንግሥቱና ለአገዛዙ ደህንነትና ጥበቃ "ያስፈልጉኛል!" ያላቸውን፤ ከፍተኛ የገንዘብ ወጪ የሚጠይቁትን፡ የስላላና የጦር ሥጋውያት ኃይላትን፡ ከክብር ዘበኛውና ከሕግ ዘበኛው፤ ከብሔራዊ ጦሩም አንሥቶ፡ "የምድር ጦር"፤ "የአየር ኃይል" እና "የባሕር ኃይል" እስከተባሉት፤ እያንዳንዳቸው፡ በየዘርፋቸው፡ በዘመናዊው የስላላና የጦር መሣሪያ ትጥቆችን እስከተሟሉት፡ የነጭ ለባሽና የወታደር ተቅዋማት ድረስ፡ የራሱን ታላቅ የስላላና የጦር ሠራዊት ድርጅቶችን አቋቁሞ ይገዛ እንደነበረ ይታወሳል።

ታዲያ! ኃይለ-ሥላሴ፡ መለኮታዊና ኪዳናዊ የቅዱሱን ኪዳን ውሉን አፍርሶ፡ "League of Nations" ይባል ከነበረው፡ ከዚያ፡ ከ"ዓለም አሕዛብ ማኅበር" ጋር በመወገኑ፡ በእርሱና በእነዚህ ተባባሪዎቹ ላይ፤ በግብረ-ዐበራቸው አሜሪካም ላይ ሳይቀር፡ በፋሺስቱ ኢጣልያዊ ካቶሊክ፡ በሙሶሊኒና በናዚስቱ ጀርመናዊ ፀረ-ማርያም፡ በሒትለር፤ እንዲሁም፡ በአረማውያኑ የጃፓን ጦረኞች እየተመራ በተካኸደው፤ "ኹለተኛው የዓለም ጦርነት" በምትሉት በታላቁ ፍጅትና ዕልቂት፡ የደረሰው አሠቃቂ ፍጻሜ፡ በምንም መልኩና ይዘቱ፡ የማያዳግም ትምህርት ሳይኾነው ቀርቶ፤ እንዲያውም፡ ቀድሞ፡ ለአጼነት ወዳበቃችው፤ ኋላም፡ በኪዳነ ምሕረቷ፡ ይቅር ብላው፡ ተባርሮ ከሸሸበት ስደቱ፡ ወዳገሩ መልሳ፤ በዙፋኑም ላይ አደላድላ ወዳስቀመጠችው፡ ወደእኛዋና ወደራሱ፡ ኢትዮጵያ፡ የእግዚአብሔር መንግሥት፡ በእውነተኛ ንስሐ ሊቀርብና ሊማጸን፤ በእርሷም ሥርዓት እየተመራ ሊኖርና ሕዝቧን ሊያስተዳድር ሲገባው፤ ነገር ግን፡ እንደገና፡ ያንኑ፡ እንደዚያ ያለውን፡ የጦር ድርጅት፡ እንደገና መልሶ ማቋቋሙ፡ እናንተ ልጆቹን፤ እናንተ ሕዝቧን፤ እናንተ ሰብአውያን ፍጡሮቹንም ሳይቀር፡ አያስደንቃችሁምን!? አያስገርማችሁምን!? አዎን! በእጅጉ፡ ያስደንቃል። በእጅጉም፡ ያስገርማልም።

ታዲያ! አኹንም፡ የኃይለ-ሥላሴ፡ ጠቅላላና የመጨረሻ ፍጻሜው፡ ከቶ፡ ምን ኾኖ ተገኘ!? ከእኛዋ፡ ኢትዮጵያ፡ የእግዚአብሔር መንግሥት ይልቅ፡ ይኼ፡ የእኔው "ይሻለኛል! ይበልጥብኛል!" ብሎ፡ በቤተ-ሕዝቡና በቤተ-ምልክናው፤ በቤተ-ክህነቱም ተባባሪነት ያቋቋመውና የተማመነበት፡ ራሱ፡ የስላላውና የጦሩ ድርጅት፡ በእርሱ ላይ በማመፅ፡ በክብር ዘበኛው አዛዥ፡ በመንግሥቱ ንዋይና በፀጥታ ጥበቃው ጎላፊ፡ በወርቅነህ ገበየሁ፤ በሕግ ዘበኛው አዛዥ፡ በጽጌ ዲቡም መሪነትና አቀነባባሪነት፡ የመጀመሪያው የመፈንቅለ-መንግሥት ሙከራ ተካኸደበት።

ከመጨረሻው ውድቀቱ በፊት፡ ጥቂት ቀደም ብሎ የተካኘደውና እንዲከሸፍ ያደረግንለት፡ ይኸው ሙከራ፡ ብዙ የእርስ በርስ ደም የፈሰሰበትና የግፍ ግድያ የተፈጸመበት ሲኾን፡ መደምደሚያ ማስጠንቀቂያ ይኾነው ዘንድ፡ በእኛ በኩል የቀረበለት፡ መልካም የንስሐ ዕድል ነበር። ነገር ግን፡ አኹንም፡ ሊጠቀምበት ባለመፈለጉ፡ በእርሱ፡ በኃይለ-ሥላሴና በመሰሎቹ፤ እንዲሁም፡ በተባባሪዎቹ መሥሪያ ቤቶች ላይ፡ ምንም ዓይነት የመሻሻል ውጤትን ማምጣት ያልተቻለ መኾኑ በተረጋገጠ ጊዜ፡ ከጥቂት ዓመታት በኋላ፡ ተመሳሳይ፤ ነገር ግን፡ ካለፈው የባሰው የቅጣቱ ሠይፍና የጥፋቱ ማዕበል፡ ራሱ ካቋቋመውና ይመራው ከነበረው፡ ከዚያው፡ ከስለላውና ከጦሩ ድርጅት፡ ድንገት ደርሶ አጥለቀለቀው። እርሱም፡ "ደርግ" በሚል ስያሜ የታወቀው፡ ወታደራዊ ቡድን ነው።

ይኸው ቡድን፡ ራሱን፡ በፀረ-እግዚአብሔርነት አደራጅቶና ሰይጣናዊ ማንነቱን፡ በይፋ አሳውቆ፤ በፍርድ ፈጻሚነቱም፡ ለኹሉ፡ ዋጋን ለመክፈል፡ የቅጣት ሠይፍን ታጥቆ መምጣቱን ዐውጆ፡ እርሱን ራሱን፡ ኃይለ-ሥላሴን፤ ከቤተሰቡም መካከል አንዳንዶቹን፤ የእርሱ የኾኑትን የቅርብ ዘመዶቹንና አገልጋዮቹን አሥሮና አሠቃይቶ ገደላቸው። የሰውኛ ሕገ-መንግሥቱንና ለሃምሳ ዓመታት ያህል የደከመባቸውን ሥራዎቹንም ኹሉ አፈራርሶ አወደማቸው።

እኛንና የእርሱ ጭምር የኾነችውን፡ ኢትዮጵያ፡ የእግዚአብሔር መንግሥታችንን፡ ለረዥም ዘመናት፡ በአስነዋሪው የአምልኮ ባዕድ ኃጢአቱ ሳይቀር፡ በሥውር ብቻ ሳይኾን፡ በገሃድም ክዶ፡ በእርሷ ላይ ያመፀውና ያመነዘረው፡ ይኼ፡ በስሜ የተጠራው ክፉ ትውልድ፡ ለአገር ደኅንነትና ለሕዝብ ሰላም ጥበቃ "ይኾነኛል!"፤ ወራሪ የውጭ ጠላትም ቢመጣብኝ፡ ተከላክሎ "ይመልስልኛል!" ብሎ፡ በኩራት የተመካበት፡ ይኼው፡ የስለላና የጦር ድርጅት፡ ምሥጢራዊ ፍላግውን፡ ወደእርሱ ወደራሱ፡ ወደትውልዱ አዞረበት፤ ገዳይ የጠብመንኝ አፈሙዙንም ደገነበት። መደገን ብቻ አይደለም፤ ተኮሰበት፤ መተኮስም ብቻ አይደለም፤ ጨፈጨፈውም። ሕፃን፡ ሽማግሌ፤ ሴት፡ ወንድ፤ ኮረዳ፡ ጎልማሳ፤ ምሁር፡ ጨዋ፤ ትልቅ፡ ትንሽ፤ ካህን፡ ኳደሬ ሳይል፡ በተለያየ እንግዳ እምነትና ፍልስፍና የተከፋፈሉ አንጃዎችን ፈጥሮና አቋቋሞ፤ በጦር መሣሪያም አስታጥቆ፡ ኹሉን፡ እርስ በርሱ፡ ደም አፋሰሰው፤ አጋደለው፤ አፋጀው፤ አስተላለቀው፤ ለአራዊትና ለስደትም ዳረገው።

ያን የሚያህል የስለላና የጦር ድርጅት፤ የመሣሪያ ክምችትና የሠራዊት ብዛት፡ የውጭ ወራሪ ጠላትን መክቶ በመመለስ፡ የነጻነት ዋስትናን ለማስከበር መዋሉ ቀርቶ፡ እንዳለ፤ በሙሉ፡ የእርስ በርሱ መጠፋፊያና የራሱ የሕዝቡ መጫረሻ ኾኖ እንዲያገለግል ተደረገ። አዎን! ለሕዝቤ፡ የገዛ ምድሩ፡ የጦር ሜዳ ኾኖለት፡ ሥጋው፡ እንደቅርጫ ተተልትሎና ደሙ እንደጎርፍ ፈሰሶ፤ ሬሳው፡ በመቃብር የማረፍን ዕድል እንኳ ሳያገኝ፡ በያለበት ወድቆና በሰብሶ፤ ለአራዊት ምግብነት ተዳረገ።

የራሱ የደርግ አወዳደቅና ፍጻሜው፡ በዚህ የጦርነትና የዕልቂት መልክና ይዘት፤ እንዲያውም፡ ከዚህ በባሰና በከፋ ሹኔታ ቀጥሎና አብቅቶ እያለ፡ በባዕዳኑ የጦር ትጥቅና የገንዘብ፤ የዕውቀትና የእምነት ድጋፍ የተደረገላቸው፤ አሹንም፡ እየተደረገላቸው ያሉት፡ እነዚህ፡ የገዢነት ሥልጣኑን፡ በጦር ኃይል አሸንፈው፡ ከደርግ የተረከቡት፡ የዛሬዎቹ ተዋጊ ሰብአውያን ፍጡሮቹ፡ በዚህ፡ በስለላውና በጦርነቱ ረገድ፤ በሌላውም ሹሉ፡ እያካኬዱ ያሉት፡ ሥውር አሠራርና ግልጽ ተግባር፡ ካለፉት አገዛዞች ይልቅ፡ በባሕርይ፡ እጅግ የተራቀቀና በግዝፈቱ እጅግ የከበደ ኾኖ፡ ቢበልጥ እንጂ፡ በምንም መልኩና ይዘቱ፡ የሚያንስ አይደለም።

ይልቁንስ፡ በእነዚህ፡ በዛሬዎቹ ያገር መሪዎች የአገዛዝ ጊዜ፡ በዚህ በተነሣንበት፡ በስለላውና በጦርነቱ አደረጃጀትና አሠራር ረገድ፡ እየተካኬደ ያለው ሹኔታ፡ እጅግ አሳሳቢ ወደኾነ፡ የጥፋት ደረጃ እያደገ የመኬዱን ነገር፡ እዚህ ላይ መጥቀሱ አግባብ ይኾናል፤ ይኸውም፡ ቀደም ባለው፡ በተለይ፡ በኃይለ-ሥላሴ የሥልጣን ዘመን፡ ሊሠራበት ተጀምሮ የነበረው፡ ይኸው፡ የስለላውና የጦር ድርጅት፡ በስሜ በታወቀችው፡ በዚችው፡ በኢትዮጵያ ብሔራዊ መጠሪያ፡ ካገር አልፎ ተርፎ፡ "የተባበሩት መንግሥታት ድርጅት" እና "የአፍሪቃ አንድነት" ለተባሉት ፀረ-እግዚአብሔር ተቋሞች፡ ከመሥራችነትና ከቋሚ አባልነት ባለፈ መልክና ይዘት፡ የስለላና የጦር ወታደሮቿ፡ በእምነትና በገንዘብ ሳይቀር እየተገዙ፤ የእነዚህ ድርጅቶች ቀንደኛ መሣሪያ በመኾን፡ የግድያውና የዕልቂቱ ሰይጣናዊ ዓላማቸው፡ ንቁ አገልጋዮች ኾነው መገኘታቸው ነው።

በአሹኑ በመጨረሻው ወሳኝ ዘመን ላላችሁት፡ ልጆቹና ሕዝቤ፤ ሰብአውያን ፍጡሮቹም ሹሉ የምላችሁን፡ ይህን የተለየ ቃል፡ ላንዲት አፍታ፡ በተለየ ንቃትና ትኩረት፡ አዳምጡኝ! እስኪ፡ በማስተዋልም ተመልከቱት!

ባለፈው፡ በሹለት ሺህኛው ዓመተ-ምሕረት መባቻ [መግቢያ] ላይ፡ ከሺህ ዓመት እሥራቱ፡ ለጥቂት ጊዜ የተፈታው ዲያብሎስ፡ እንዲህ፡ የሚመራውና የእርሱ ተከታዮች በኾኑ የዓለም መንግሥታት የሚካኬደው፡ ሦስተኛው የዓለም የሃይማኖት ጦርነታችሁ፡ እነሆ፡ ምድራችንንና በላይዋ የሚኖረውን፡ መላውን፡ ሰብአዊ ፍጡራችንን፤ ሌላውንም ፍጥረታችንን ሹሉ፡ ነበልባሉ፡ እያቃጠለው፤ ማዕበሉም፡ እያጥለቀለቀው ይገኛል። ይኸውም፡ በአንድ ወገን፡ በግዙፉ ሥጋ በኩል የሚደርሰው፡ የሞቱና የዕልቂቱ፤ የረሀቡና የስደቱ ማዕበል ሲኾን፤ በሌላው ወገን ደግሞ፡ በረቂቆቹ ነፍስና መንፈስ በኩል የሚመጣው፡ የድንጋጤውና የፍርሃቱ፤ የጭንቀቱና የሥጋቱ ነበልባል ነው። ይህንም ሥቃይ፡ እያንዳንዱ ሰብአዊ ፍጡር፡ በእየራሱ የሚያውቀው ከመኾኑ ጋር፤ ይህ ፈተናና መከራ ያልደረሰበት ግለሰብ ካለም፡ በገሃድ ሊመለከተው እንደሚቻለው ይታመናል።

እንዲያው ለመኾኑ፡ የእኛ የፈጣሪያችሁ ሀብት በኾነውና ኢትዮጵያ፡ የእግዚአብሔር መንግሥታችን፡ በበላይነት በምትመራው፤ በምትመግበውና በምታስተዳድረው፤ በምትጠብቀውና በምትቆጣጠረው፡ በዚህ፡ በመላው፡ የምድር ፍጥረተ-ዓለማችን ላይ፡ ዲያብሎስና ጭፍሮቹ የሰዎች መንግሥታት፡ እንደባለቤት ኾነው፡ እንዲህ፡ በክፉው የጦርነትና የጥፋት ዘመቻቸው ሲጨፍሩበት፡ እንዴት ዝም ይባል ነበር? ዝም አይባልም ነበር።

ነገር ግን፡ ይህን የመሰለው ጥቃት ሊደርስ የቻለው፡ እናንተ ሰብአውያን ፍጡሮቻችን፤ ይልቁንም፡ በስሜ፡ እየራሳችሁን፡ "ኢትዮጵያውያንና ኢትዮጵያውያት ነን!" የምትሉት ወገኖች፡ ከደካማነታችሁና ካለማስተዋላችሁ የተነሣ፡ በቅዱሱ ኪዳናችን ላይ፡ ታላቁን የክህደትና የዓመፅ፤ የክፋትና የአምልኮ አመንዝራነትን ኃጢአት ፈጽማችሁ በመገኘታችሁ ምክንያት አይደለምን? አዎን! ነው እንጂ።

የክፋትና የጥፋት መሣሪያ በኾነው፡ ይህን በመሰለው፡ አሠቃቂ ጦርነት፡ ምድራዊው ፍጥረተ-ዓለም፡ በሚማስንበትና በሚሠቃይበት፡ በቀደመው ኾነ፡ በዚህ ዘመን፤ ለወደፊቱም ጭምር፡ ስለፍጥረተ-ዓለማቱ ደኅንነትና ሰላም ስትል፡ ምንጊዜም፡ "እጆቻን ወደእግዚአብሔር ትዘረጋለች!" የተባለችው፡ ይህችው፡ ኢትዮጵያ፡ የእግዚአብሔር መንግሥታችን፤ እርሷም፡ እኔ፡ በማናቸውም ዓይነት ጦርነት መካከል፡ ጣልቃ ገብታ፡ ጦርነቱን ልታስቆም፤ ተዋጊዎችንም፡ ልታስታርቅ የሚገባት፡ በምድር ላይ፡ ሌላ ማንም መሰል የሌላት፡ ብቸኛዋ፡ የዓለሙ አስታራቂ ሽማግሌ፡ እርሷ ብቻ መኾኗ፡ በተቃዋሚዎቿ ዘንድ ሳይቀር፡ ሊታወቅ የሚገባ እውነታ ነው። ይህም እውነታ፡ በአረማውያኑና በአይሁዳውያኑ፤ በክርስቲያኑና በእስላሙ፤ እነርሱን በመሰሉ፡ በዓለሙ የሃይማኖት ስደተኞችም ዘንድ፡ ተፈጽሞ የታየ ስለኾነ፡ የተረጋገጠ ነው።

ከዚህ የተነሣ፡ እንዲያውም፡ ዛሬ፡ ይህን፡ የባለቤትነትና የባለሙያነት ተልእኮዋን እንድትፈጽም ልትጠየቅ የሚገባት፡ እርሷ ብቻ ስትኾን፡ በፀረ-እግዚአብሔር ተቃዋሚዎቿ በኩል፡ የሠረፀውና የሚሠርፀው አሳብ፡ ሰይጣናዊ ካልኾነ በቀር፡ እርሷን፡ ከምድር ገጽ ለማስወገድ፤ የጥፋት ዘመቻንም፡ በእርሷ ላይ፡ በሥውርና በይፋ፡ ያውጃባት ዘንድ፡ ፍላጎቱ፡ ለምን፤ እንዴትስ፡ በየልቦናቸው ሊያድርባቸው እንደቻለ ለማወቅ፡ በእኛ፡ በፈጣሪዎቹ ዘንድ ሳይኾን፡ በፍጡራኑ ዘንድ ይከብዳል።

በስሜ፡ "ኢትዮጵያ" የተባለችው፡ ይህችው አገራችሁ፡ ሲፈጸምባት የኖረው፡ ይህ ኹሉ ጥቃት ሳያንሳት፡ በአኹኑ ጊዜ ደግሞ፡ በስሟ የተጠራችሁት፡ እናንተው ራሳችሁ ዜጎቿ፡ ብላችሁ! ብላችሁ! የፈጸማችሁባትን የበደል በደል ልንገራችሁ!

ራሷን፡ ከተዋጊ ጦረኞች መካከል፡ ያሰለፈች ብቻ ሳትኾን፡ በዚህ ሙያ፡ ከኹሉ በላይ የሠለጠነችና የላቀች መኾኗን በማስመስከር፡ ለዚህ ግልጋሎት፡ እንዲህ፡ የፀረ-እግዚአብሔር መንግሥታትና የድርጅቶቻቸው ምንደኛና ቅጥረኛ እስከመኾን ድርሳ፡ ግልጋሎቷን እንድታበረክት አድርጋችሁ፡ ለጦርነት አራማጅነቱ ደረጃ፡ "ተፈላጊዋና ተመራጫ፤ ቀዳሚዋና ቀንደኛዋ፡ ኢትዮጵያ ናት!" ለመባል አበቃችኋት!

አዬ ልጆቼ! ይህን ታሰሙኝ? ይህንም ታሳዩኝ? ይህን ዓይነቱን ጥቃት፡ በቀድሞዎቹ ልጆቼ ዘንድ ያልሰማሁትና ያላየሁት ስለኾነ፡ ከእናንተም፡ ከዛሬዎቹ፡ የምጠብቀው አይደለምና፡ ፈጥናችሁ፡ በንስሐ፡ ወደእኔ፡ ወደእናታችሁ ተመለሱ።

እኔም፡ "ኢትዮጵያ" የሚለው ስሜ፡ እንዲህ ሲረክስ፤ ልጄ ወዳጄ፡ ኢየሱስ መሲሕም፡ ለእናንተ፡ ለፍጡሮቹ፡ ባለው ፍጹም ፍቅር የተነሣ፡ ከእኔ የለበሰውን ሰውነቱን፡ በመስቀል ላይ ዕርቃኑን አስቸንክሮ፡ በቆረሰው ሥጋውና ባፈሰሰው ደሙ መሥዋዕትነት፡ በተቤገኘችሁ፡ በእናንተ ፍጡሮቻችን ላይ፡ ዲያብሎስ፡ እንዲህ ሠልጥኖ፡ ይህን በመሰለው አሠቃቂና ሰይጣናዊ በኾነው ጦርነቱ፡ እንዲህ እንድትተላላቁ ሲያደርግ እያየን፡ እንግዲህ ወዲህ፡ እኔም፤ ልጄ ወዳጄም፡ ዝም አንልም። የዛሬ ኹለት ሽህ ስምንት ዓመት፡ የተፈጸመውንና የታወጀውን፡ የቅዱሱ ኪዳን ምሕረታችንን፡ በኢትዮጵያ፡ የእግዚአብሔር መንግሥታችን፡ የመንፈስ ቅዱስ ግብር አማካይነት፡ በእያንዳንዱ ሰብአዊ ፍጡራችን ሰውነት ውስጥ፡ በፍሬያማው ሃይማኖታዊው ምግባር፡ እንዲከሰት እናደርገዋለን።

በዚያን ጊዜም፡ አዎን! ቀደም ብዬ የጠቀሰሁትን ቃል፡ አኹንም ልድገመውና፡ "ብኪ ድኅነ ዓለም! ወበወልድኪ ኮነ ሰላም!

"ፍጥረተ ዓለሙ፡ በአንቺ ዳነ! በልጅሽም፡ ሰላም ኾነ!" የሚለው የታማኞች ልጆቻችን የዝማሬ ቃል፡ እውን መኾኑን፡ ይህንና ሌሎቹንም፡ የቃለ ዐዋዲ ምዕዳኖቹን ለመስማት ፈቃደኞች ለኾናችሁት፡ ለእናንተና ለፍጥረተ-ዓለሙ ጭምር እናረጋግጣለን። በዚያም ሰውነት ውስጥ፡ በሰይጣናዊው የጦርነት ቦታ፡ እግዚአብሔራዊው ሰላም ተተክቶ ይሰፍናልና። በዚያን ጊዜ፡ ድሉ፡ የእናንተና የእኛ ይኾናልና።

እስካኹን፡ በመጠኑም ቢኾን፡ የዘረዘርሁላችሁን፡ ይህን አሳዛኝ ኹኔታ ያነሣሁት፡ በይበልጥ፡ የጦርነትን ነገር በሚመለከተው ርእስ ላይ ብቻ በማተኮር፡ በጸጥታው ጥበቃና በጦሩ ድርጅት በኩል የደረሰውን፡ ለማውሳት ያህል እንጂ፡ ሰው-አመጣሹ "ድርቅና ረሀብ፤ ቸነፈርና ደዌ፤ መፈናቀልና ስደት" እየተባለ፤ ሳይኖርም፡ እንዳለ እየተደረገ የሚሰማው የተፈጥሮ ተብዬው ችግር፡ ከዚህ ጋር፡ በተጓዳኝነት ይደርስና ይካኼድ የነበረ፤ አኹንም፡ ያለ መኾኑ እንዳይዘነጋ ያስፈልጋል።

ታዲያ የእኛን፡ ኢትዮጵያ፡ የእግዚአብሔር መንግሥት መልካሙን የሕይወት ሥርዓት፡ በእግዚአብሔር እውነትና በመንፈስ ቅዱስ አምልኮ አለመከተልና በንቀት አግልሎ መተው፡ የዲያብሎስ የኾነውንም፡ የሥውር ተንኮሎንና የግልጽ ጦርነቱ መንገድ መከተል፡ ፍጻሜው ይህ መኾኑን፡ ልጆቼ! የምታውቁት፡ እንግዲህ መቼ ነው? ዛሬ መኾን ይኖርበታል።

ታዲያ! ይኼን የመሰለው አሠቃቂ ድርጊት፡ በመላዋ ዓለም ያሉ፡ አሕዛቡ ኹሉ፡ "ሕዝቤ" የምላችሁ፡ እናንተም ሳትቀሩ፡ እያመለካችሁት ያላችሁት፡ የዚያው፡ የዲያብሎስ እንጂ፡ "የእኛና የእግዚአብሔር መንግሥታችን፡ የኢትዮጵያ አለመኾኑን የማያውቅ ይኖራልን? አይኖርም። ከልጄ ከወዳጄ፡ ከኢየሱስ መሲሕ የመስቀልና የሞት ቤዛነት የተነሣ፡ በኢትዮጵያ፡ የእግዚአብሔር መንግሥታችን ዘንድ፡ ሕይወትን ማዳን እንጂ፡ የሞት፡ ወይም፡ የስቅላትም ፍርድ እንኳ እንደማይሰጥባት ስለሚታወቅ፡ ይህን የመሰለው አስተሳሰብና ድርጊት፡ በእኛና በመንግሥታችን ዘንድ፡ ከቶ የሚታለም አይደለም።

ይኼ ኹሉ ሰይጣናዊ ተግባር፡ በኢትዮጵያ፡ የእግዚአብሔር መንግሥታችን የተነሣ፡ እንግዲህ ወዲህ ፈጽሞ የሚያበቃ ይኾናል።

መለኮታዊው የዐዋጅ ቃሌ።

እስካኹን ሳሰማችሁ የቆየሁትን፡ መግለጫዬንና ማብራሪያዬን፡ ምክሬንና ማሳሰቢያዬን መሠረት በማድረግ፡ ይህን፡ የእኹኑን፡ መለኮታዊው የዐዋጅ ቃሌን፡ እንዲህ እያልሁ ዐሳውቃችኋለሁ፡-

፩ኛ፡- እናንተ፡ የእኔ፡ የቅዱሱ ኪዳን "ኢትዮጵያ ልጆቼ" የኾናችሁት፡ ኪዳናውያን ኢትዮጵያውያንና ኪዳናውያት ኢትዮጵያውያት፡ በ"ጸሙ-ኢትዮጵያ" እና በ"ሰላም ለኢትዮጵያ" ምሕላዎቻችሁ አማካይነት፡ በእነዚያ፡ በአለፉት የአርባ ዓመታት የንሥሐ ዘመን ውስጥ፡ በያላችሁበት የፈጸማችሁት ሃይማኖታዊ ምግባራችሁ፡ ልክ፡ እንደዚያ፡ እንደተነሳሐው [በንስሐ እንደተመለሰው] የነካዌ ሕዝባችን ኹሉ፡ እናንተም፡ እየራሳችሁን፡ ያን ለመሰለው፡ እኛ ለተቀበልነው፡ እውነተኛ ንስሐ አብቅታችሁ አግኝተናችኋልና፡ ደስ ይበላችሁ!

ባለፈው በዐሥረኛው መለኮታዊ ዐዋጆችን ላይ እንደተገለጸው፡ ወይሰበክ ዝ ወንጌለ መንግሥተ እግዚአብሔር፡ ውስተ ኩሉ ዓለም፡ ከመ ይኩን ስምዐ፡ ላዕለ ኩሉ አሕዛብ። ወይእተ አሚረ፡ ይበጽሕ ኅልቀት።"

"ለአሕዛብም ኹሉ፡ ምስክር እንዲኾን፡ ይህ፡ የእግዚአብሔር መንግሥት ምሥራች፡ በዓለም ኹሉ ይሰበካል። በዚያን ጊዜ፡ መጨረሻው ይመጣል።" ባለው፡ በልጄ በወዳጄ፡ በኢየሱስ መሲሕ ቃል መሠረት፡ የተጻፈውንና የተነገረውን፡ የደረሰውንና የኾነውን ዐውቃችሁታል።

ይኸውም፡ ከፍጥረተ-ዓለም በፊት፡ በእኛ፡ በቅድስት ሥላሴ ፈቃድ፡ እኔና ልጄ ወዳጄ፡ ኢየሱስ ምሲሕ፡ የመሠረትና የገለጥናት፤ የምንመራትና የምንጠብቃት፤ የምንመግባትና የምንቈጣጠራት፡ ኢትዮጵያ፡ የእግዚአብሔር መንግሥት፡ ምስክር ይኸንባቸው ዘንድ፡ በአኹኑ ጊዜ፡ የምሥራች ዜናዎና መልእክቷ፡ በቃልና በጽሑፍ ብቻ ሳይኾን፡ በኅዋው የብዙኃን መገናኛ አውታሮች ሳይቀር፤ በሰፋድልና በተንቀሳቃሽ የሥዕል መጽሔቶች ጭምር፡ ተሠራጭቶ፡ እነሆ፡ ለመላዎቹ የዓለም ሕዝቦችና አሕዛብ ኹሉ እየተሰበከ በመካኪድ ላይ በመኾኑ፡ ያ የመጨረሻው ጊዜ የመድረሱ ምልክት እየታየ መኾኑ ሊታበል፡ ከቶ አይቻልም። (ማቴ. ምዕ. ፳፬፤ ፲፱።)

ከዚህ የተነሣ፡ የዛሬ ኹለት ሽህ ስምንት ዓመታት፡ በእኔና በልጄ በወዳጄ፡ በኢየሱስ መሲሕ ሰውነት፡

-በዚህ፡ በምድራዊውና በሥጋዊው ዓለም ላይ፡ ገዝፋና ተከሥታ የታየችው፤

-በዚህ እውን ህልውናዋም፡ የነፍስና የሥጋ፤ የመንፈስም ሥራዋንና አገልግሎቷን፡ በገሃድ አካኪዳ ያከናወነችው፤

-እኔና ልጄ ወዳጄ፡ ኢየሱስ መሲሕ፡ በምድር ላይና በሰብአውያን ፍጡሮቻችን መካከል፡ የመጣንበትን ተልእኳችንን፡ ከፈጸምን በኋላ፡ ወደሰማያት ዐርገን፡ በመንፈስ ቅዱስ ሕይወትነታችን ተመልሰን፡ በመላው ፍጥረተ-ዓለም መልተን፡ በአባትነትና በእናትነት፤ በሊቀ-ካህናትነትና በቤተ ክህነትነት፤ በንጉሠ-ነገሥትና በንግሥተ-ንግሥታትነት እየመራናትና እየጠበቅናት፤ እየመገብናትና እየተቆጣጠርናት ያለችው፡ ይህችው፡ ኢትዮጵያ፡ የእግዚአብሔር መንግሥታችን፡

-በቅዱሱ ኪዳን የኢትዮጵያ ልጆቻችን በቀር፡ በሌሎቹ ሃይማኖታውያንና ድርጅቶቻቸው ዘንድ ኹሉ፤ "ክርስቲያኖች ነን!" በሚሉት ዘንድ ሳይቀር፡ ተትታና ተጥላ፤ እንዳልነበረችና እንደሌለችም እንድትቆጠር ከማድረግ ጋር፡

-በረዥም ዘመን ምሥጢራዊ ሴራቸው ሲጠና በኖረው ዕቅዳቸው፡ የመጨረሻ ድምሳሴዋን፡ ከግብ ለማድረስ፡ ዘመቻቸውን እያጠናከሩ ባሉበት፡ በዚህ፡ በአኹኑ ጊዜ፡

-እኔና ልጄ ወዳጄ፡ በነሐሴ ፲፮ ቀን፤ ፳፻፭ ዓመተ-ምሕረት፡ ባሰማነው፡ በመጀመሪያው መለኮታዊ ዐዋጆችን፡ እየራሳችንን፡ በእውን በመግለጽ፡ የእግዚአብሔር መንግሥት ኢትዮጵያን መኖር፡ በይፋ ለማስታወቅ የወሰንነው፡ ከዚህ፡ ከ"ጾሙ-ኢትዮጵያ" እና ከ"ሰላም ለኢትዮጵያ" የአርባ ዓመታት የምሕላ ጸሎታችሁና የሱባኤ ጸማችሁ በተገኘው እውነተኛ ንስሐችሁ ብቅዓት በመኾኑ፡ ደስ ይበላችሁ!

አዎን! ከዚህ የተነሣ፡ የዛሬ ኹለት ሽህ ስምንት ዓመታት፡ መላውን ምድራዊ ፍጥረተ-ዓለም፡ ለአንዴና ለዘለዓለም፡ ይቅር ባልንበት፤ እንግዲህ ወዲህም፡ በእኔና በልጄ በወዳጄ፡ በኢየሱስ መሲሕ መለኮታዊ እውነትነትና መንፈስ ቅዱሳዊ የአምልኮ ሥርዓታችን፡ የሰማይና የምድር ፍጥረታተ-ዓለማቱን የምትመራውና የምትጠብቀው፤ የምታስተዳድረውና የምትቆጣጠረው ኢትዮጵያ፡ የእግዚአብሔር መንግሥታችን በተገለጠችበት፡ ኪዳነ-ምሕረታችን፡ እነሆ! ዛሬም፡ እናንተን፡ ኹላችሁንም፡ ከየኃጢአታችሁ፡ ይቅር ብለናችኋልና፡ ደስ ይበላችሁ!

በዚህ፡ በእናንተ፡ የአርባ ዓመታት የንስሐ ብቅዓታችሁም ምክንያት፡ ዐፅመ-ርስቴ የኾነችውንና እስካኹን፡ በሰሜ የተጠራችውን፡ እናንተም፡ "አገራችን" ስትሏት የኖራችሁትን፡ የኢትዮጵያን ምድር፡ ርስት ጉልቴ ከኾናችሁት፡ ከእናንተ፡ ከሕዝቤ ጋር፡ ከየኃጢአታችሁ፡ ይቅር ብለናችኋልና፡ ደስ ይበላችሁ!

እናንተን ብቻ ሳይኾን፡ በእግዚአብሔር እምነቴ፡ ተወዳጁና ታማኙ አገልጋዬ የኾነው፤ በድንግል ማርያም ትስብእትነቴም፡ ምዝላቴ የኾነውና "ኢትዮጵያ" በሚለው ስሙ፡ እኔን፡ "ኢትዮጵያ" አሰኝቶ ያስጠራኝ፡ መልክ-ጾዴቅ፡ በቁረቁራትና በሠራት፤ በሚስቴ በሳሌምም ስም፡ "ኢየሩሳሌም [ሀገረ-ሰላም]" ብሎ በሰየማት፡ በዚያች በተቀደሰች ከተማችን፤ በይሁዳና በገሊላ፤ በቀሩትም አውራጃዎቿ ኹሉ የምትኖሩትን፤ እንዲሁም፡ በመላው ዓለም የሠፈራችሁትን፡ የቃል ኪዳን ልጆቻችንንና የሰው ወገኖች ፍጡሮቻችን የኾናችሁትን ኹሉ፡ በእኛ በኩል፡ ኃጢአታችሁን ኹሉ፡ ይቅር ብለናልና፡ ደስ ይበላችሁ!

እንግዲህ ወዲህ፡ በዚህ፡ የኪዳነ ምሕረት ዐዋጆችን ምክንያት፡-

፩ኛ፡ ባለፉት መለኮታዊ ዐዋጆቻችን፤ በተለይም፡ በዐሥረኛው ዐዋጆችን በኩል የተነገረውን በመፈጸም፡ እየራሳችሁን፡ ለቅዱሱ ኪዳን ኢትዮጵያዊነት አብቅታችሁ የተገኛችሁ ኹሉ፡ የዚህ፡ የኪዳነ ምሕረታችን፡ የይቅርታ ታላቅ ጸጋና በረከት ተቀባዮች የመኾን ዕድል ብቻ ሳይኾን፡ በእያንዳንዳችሁ ላይ፡ በሥጋና በነፍስ፤ በመንፈስም፡ ሊመጣባችሁ ከሚችል፡ ከማናቸውም፡ የተፈጥሮም ኾነ፤ የሰው-ሥራሽ ጉዳትና ጥፋት፡ የመዳናችሁ ዋስትና የተረጋገጠ ኾናላችኋል።

፪ኛ፡ "ጸመ ኢትዮጵያ" እና "ሰላም፡ ለኢትዮጵያ" ተብለው፡ በየዓመቱ መንፈቆች፡ በየካቲት ወርና በጳጉሜ የሚፈጸመው፡ ሃይማኖታዊና ምግባራዊው፡ የጸምና የጸሎት ሥርዓት፡ የአርባው ዓመታት የምሕላ ሱባኤ፡ መለኮታዊ የኾነውን፡ የይቅርታና የምሕረት ፍሬያማ መልሱን ስላስገኘ፡ አብቅቷል።

ከዚህ የተነሣ፡ ኢትዮጵያ፡ የእግዚአብሔር መንግሥታችንና እኛ መሪዎቿ፡ እኔ እግዚአብሔር እም ኢትዮጵያ ድንግል ማርያም፤ እኔም፡ ወልደ አብ፡ ወልደ ማርያም፡ እግዚአብሔር ወልድ፡ ኢየሱስ መሲሕ፡ ለፍጥረት ዓለሙ፡ በገሃድ የመገለጣችን እውነታ፡ በነሐሴ ፲፮ ቀን ፳፻፭ ዓመተ ምሕረት፡ ይፋ በወጣው፡ በ፩ኛው ቍጥር፡ መለኮታዊ ዐዋጆችን ስለተነገረ፤ ይኸው እውነታም፡ እስከዚህኛው እስከ፲፩ኛው ቍጥር ድረስ ባሉት፡ መለኮታውያት ዐዋጆቻችን በመረጋገጡና በመጽናቱ፡ ካኹን በኋላ፡ በእናንተ በኩል ሊቀርብልን የሚገባው፤ እኛም፡ የምንቀበለው ቍርባን፤ ልመናና ምሕላ ሳይኾን፡ የምስጋና ጸሎትና የሐሜት ዝማሬ ብቻ ይኾናል።

የጳጉሜው ጾም፡ እንደነበረው፡ በጾምነቱ፡ በጊዜው የሚፈጸም ኾኖ፡ በዓመቱ እኩሌታና ማብቂያ፡ "ጾመ-ኢትዮጵያ" እና "ሰላም ለኢትዮጵያ" ተብለው፡ ለአርባ ዓመታት፡ ሲዘከሩ የቆዩት፡ የጾምና የጸሎት ጊዜያቶች፡ በአንድነት ተጠቃልለው፡ በዓመቱ እኩሌታ፡ ከሰኞ እስከ ረቡዕ፡ ባሉት የሦስት ዕለታት፡ "በዓለ-ኢትዮጵያ!" ተብሎ፡ በየዓመቱ፡ በእነዚህ ሦስት ቀኖች፡ የሚከበር ይኾናል። ሥርዓተ ጸሎቱ፡ ወደፊት፡ በጊዜው፡ በምስጋና መልክና ይዘት እስኪስተካከል ድረስ፡ እስከዚያው፡ ያው፡ እስከአኹን ሲሠራበት የቆየው፡ እንዳለ ይቀጥላል።

ተወዳዳሪ፡ በየካቲት ፲፮ ቀን፤ ፳፻፭ ዓመተ ምሕረት ታወጀ።

ላእክ ኢትዮጵያ፡ ዘመንግሥተ እግዚአብሔር፤
የእግዚአብሔር መንግሥት ኢትዮጵያ አገልጋይ፤
ንቡረ እድ ኤርምያስ ከበደ ወልደ-ኢየሱስ፤
ስመ ጥምቀቱ፡ ኅሩተ-ወልድ።

+ + +